



సూర్యసేన్


# కార్మికలోకం

జనవరి 2012

మాసపత్రిక

వెల: రూ.5

నూతన సంవత్సర,  
సంక్రాంతి శుభాకాంక్షలు



2011 జందాబాద్ ! 2012 కు డబుల్ జందాబాద్ !!



**చిట్టగాంగ్  
విప్లవోద్యమ  
సేనాని**

# మాస్టర్దా సూర్యసేన్



బ్రిటిష్ ప్రభుత్వాన్ని గజగజలాడించిన వీరోచిత తిరుగుబాటుగా అవిభక్త బెంగాల్లోని చిట్టగాంగ్(నేడు బాంగ్లాదేశ్లో వుంది) ఆయుధాగారాలమీద దాడి స్వాతంత్ర్యోద్యమ చరిత్రలో సువర్ణాక్షరాలతో నిలిచిపోయింది. దానికి నాయకత్వం వహించిన మాస్టర్దా సూర్యసేన్ జీవితం, అంతిమ త్యాగం దేశభక్తులకు ఈ నాటికీ స్ఫూర్తిదాయకంగా వుంటుంది. చిట్టగాంగ్లోని నోవాపార ప్రాంతానికి చెందిన సూర్యసేన్ చిన్ననాడు ఇంటర్మిడియట్ చదువులోనే తన ఉపాధ్యాయుడి ప్రభావంతో విప్లవోద్యమంలోకి వచ్చాడు. 1916సం॥లో అప్పటికే బ్రిటిష్ వ్యతిరేక విప్లవ గ్రూపు అనుశీలన సమితిలో సభ్యుడయ్యాడు. ఆ తర్వాత బెహరామ్ పురలో బి.ఎ. చదవడానికి వెళ్ళినప్పుడు అక్కడ చురుగ్గా పనిచేస్తోన్న 'జుగాంతర్' గ్రూపు విప్లవకారులతో చేరాడు. అప్పటి వరకూ అనుశీలన సమితి, జుగాంతర్లుగా వున్న విప్లవ గ్రూపులు ఐక్యకార్యాచరణ చేపట్టసాగారు. 1918లో చిట్టగాంగ్ తిరిగి వచ్చాక మాస్టర్దాగా పిలువబడే సూరజ్ సేన్, గణేష్ ఘోష్ ల నాయకత్వంలో చిట్టగాంగ్ జుగాంతర్ పార్టీ పనిచేయసాగింది. ఆ రోజుల్లో విప్లవ గ్రూపులన్ని కూడా భారత జాతీయ కాంగ్రెస్ లోనే పనిచేస్తూండేవి. 1929కల్లా సూర్యసేన్ చిట్టగాంగ్ కాంగ్రెస్ పార్టీ జిల్లా అధ్యక్షుడయ్యాడు. అదే సమయంలో ఉపాధ్యాయుడిగా పనిచేస్తూండేవాడు. దానితో ఆయనను మాస్టర్దా(టీచర్ సోదరుడు) అని పిలిచేవారు. కాంగ్రెస్ పార్టీలో పనిచేస్తూనే దేశభక్తులయిన యువకులను చేరదీసి రహస్యంగా విప్లవశిక్షణ ఇస్తూ గెరిల్లా బృందాలను తయారు చేసి వారితో విప్లవ చర్యలకు పూనుకునేవారు. 23 డిసెంబర్ 1923 నాడు చిట్టగాంగ్ లోని బెంగాల్ అస్సాం రైల్వే వారి ట్రెజరీ ఆఫీసు మీద దాడి వాటిలో ఒకటి. 1929సం॥లో ఏకకాలంలో బ్రిటిష్ ప్రభుత్వ వ్యవస్థలన్నిటిమీద దాడులు చేసి స్వాధీనం చేసుకోవాలనే కార్యాచరణ రూపొందించారు. 1929-1933లలో పలుదాడులు చేసారు. వాటిలోకెల్లా 1930సం॥లో చిట్టగాంగ్ లోని పోలీసులు ఆయుధాగారం మీద చేసిన దాడి సంచలనం సృష్టించింది.

**చిట్టగాంగ్ సాయుధదాడి:** 18 ఏప్రిల్ 1930 నాడు సూర్యసేన్ నాయకత్వంలోని విప్లవకారుల బృందం, గణేష్ ఘోష్, లోక్ నాథ్ బాల్, నిర్మల్ సేన్, అంబికా చక్రవర్తి, నరేష్ రాయ్, శశాంక్ దత్తా, అర్ధేందు దస్తేదార్, హరిగోపాల్ బాల్(టెగ్రా), తారకేశ్వర్ దస్తేదార్, అనంతసింగ్, జీవన్ గోశాల్, ఆనంద గుప్తా, ప్రీతిలత వడ్డేదార్, కల్పనాదత్తాలతో పాటు పలువురు పోలీసు ఆయుధాగారంతోపాటు, అనుబంధ బలగాల ఆయుధాగారంమీద దాడిచేసి స్వాధీనంచేసుకున్నారు. ఈ దాడిలో 14సం॥లు గల బాలుడు సుబోధ్ రాయ్ కూడా పాల్గొన్నాడు. ఆయుధాగారాలు స్వాధీనం చేసుకున్న అనంతరం భారతదేశ జెండాను ఎగురవేసి, ఇండియన్ రిపబ్లిక్ ఆధీనంలో పనిచేసే తాత్కాలిక విప్లవ ప్రభుత్వం పేరిట స్వాతంత్ర్యాన్ని ప్రకటించారు. మాస్టర్ దా సూర్యసేన్ విప్లవకారుల నుండి మిలటరీ వందనాన్ని స్వీకరించారు. సుశిక్షితులయిన ఆయుధ సంపత్తిగల బ్రిటిష్ సైన్యాలమీద విప్లవకారులు సాధించిన విజయం ఆనాటి పాలకుల్లో గంగవెరులెత్తించింది. వారి విప్లవ ప్రణాళిక విజయవంతమయింది కాని, ఆయుధాగారంలో ఆయుధాలు దొరికాయి తప్ప వాటి వినియోగానికి ముందుగుండు సామాగ్రిలేదు. ఈ ఊహించని

పరిణామంతో విప్లవకారులు సాయంత్రానికల్లా చిట్టగాంగ్ ని ఆనుకున్న జలాలబాద్ కొండల్లోకి తిరోగమించాల్సి వచ్చింది.

**విప్లవకారులకోసం వేట:** చిట్టగాంగ్ ఆయుధాగారం మీద దాడి తర్వాత జలాలబాద్ కొండల్లోకి తప్పించుకుని పారిపోయిన విప్లవ కారుల మీద బ్రిటిష్ సైన్యం వేల సంఖ్యలో విరుచుకుపడింది. యువవిప్లవకారులు, పిల్లలతో సహా వారి సంఖ్య 55మంది. వాళ్ళు వీరోచితంగా బ్రిటిష్ సైన్యాన్ని ఎదిరించారు. 10-12మంది విప్లవకారులు నేలకొరిగారు. కాని 80మంది దాకా బ్రిటిష్ సైనికులను తుదముట్టించి తమ సాహసాన్ని ప్రపంచానికి చాటారు. రెండు గ్రూపులుగా విడిపోయి ఆ దాడి నుండి సూర్యసేన్ బయటపడి అజ్ఞాతంలోకి వెళ్ళిపోయారు. బ్రిటిష్ ప్రభుత్వం చిట్టగాంగ్ నంతా తన సైనిక నియంతృత్వం క్రింద తీసుకువచ్చి అరెస్టులు, చిత్రహింసలు, కార్యకలాపాలకు పాల్పడసాగింది. విప్లవకారులు గ్రామాల్లోకి చేరి తమ బలగాలను పెంచుకొంటు ప్రచారం చేయసాగారు. చిట్టగాంగ్ ఆయుధాగారం మీద దాడిలో పాల్గొన్న 14సం॥ల బాలుడు సుబోధ్ రాయ్ ను పట్టుకొని చిత్రహింసలు పెట్టి అండమాన్ జైలుకి పంపించారు. అక్కడ జైలులో వున్న కమ్యూనిస్టులు సహచర్యంతో పిల్లవాడు కూడా కమ్యూనిస్టుగా ఎదిగాడు. తరువాతి కాలంలో ఉమ్మడి కమ్యూనిస్టు పార్టీనుండి సిపియంలో చేరి రాష్ట్రకమిటీ నాయకుడిగా ఎదిగాడు. తన తుదిశ్వాసవరకూ మార్క్సిస్టు యోధుడిగా సేవలందించి ఆగస్టు 2006సం॥లో కలకత్తాలో తన 91వ ఏట మరణించారు.

**సూర్యసేన్ అరెస్టు:** బ్రిటిష్ పోలీసుల వేట నుండి తప్పించుకోవడానికి సూర్యసేన్ కూలీగా, రైతుగా, పాలుపోసేవాడుగా ఒక్కోపారి పూజారిగా, మరోసారి ముస్లింగా వేషాలు మారుస్తూ తిరగసాగాడు. ఎన్నోసార్లు బ్రిటిష్ పోలీసు దాడినుండి తప్పించుకున్నాడు. నేత్రాసేన్ అనే ద్రోహి ఇంట రక్షణ పొందినప్పుడు డబ్బుకు ఆశపడి ఆ ద్రోహి ఇచ్చిన సమాచారంతో 16 ఫిబ్రవరి 1933నాడు ఆయన పట్టుబడ్డాడు. అయితే విప్లవకారులు ఆ ద్రోహి బ్రిటిష్ వాడి బహుమానం అందుకోక ముందే శిరచ్ఛేదనం చేసి ప్రతీకారం తీర్చుకున్నారు.

**ఉరితీత:** బ్రిటిష్ సైనిక పాటవానికి తలవొంపులు తెచ్చిన వీరోచితదాడి చేసిన సూర్యసేన్ మీద బ్రిటిష్ పాలకులు కక్షతో రగిలి పోయారు. జైలులో ఆయన్ను భయంకర చిత్రహింసలకు గురి చేసారు. 12 జనవరి 1934 భారతమాత ముద్దుబిడ్డ యువదేశభక్తుడు సూర్యసేన్ ను అతడి సహచరుడు తారకేశ్వర్ దస్తేదార్ లను ఉరితీసారు. సూర్యసేన్ మృతదేహాన్ని ఒక ఇనపెట్టెలో పెట్టి బంగాళాఖాతంలో విసిరివేసి తమ క్రూరత్వాన్ని చాటుకున్నారు.

**బంగ్లాదేశ్ భారత దేశాల నివాసి:** బంగ్లాదేశ్ ప్రభుత్వం సూర్యసేన్ ను ఉరితీసిన చిట్టగాంగ్ సెంట్రల్ జైల్ ఉరికంబాన్ని ఆయన స్మృతిగా ప్రకటించింది. థాకా యూనివర్సిటీలోని విద్యార్థుల తరగతిగదికి ఆయన పేరు పెట్టబడింది. ఆయన పేరు మీద రెండు ప్రభుత్వాలు స్మారకతపాలబిళ్ళలు విడుదల చేసాయి. భారతదేశంలోని కొలకత్తా మెట్రో రైల్వేస్టేషన్ లో ఒకదానికి 'మాస్టర్దా సూర్యసేన్ స్టేషన్' అని పేరు పెట్టారు. సిలిగురిలోని ఒక పెద్దపార్క్ లో సూర్యసేన్ విగ్రహం స్థాపించి ఆ పార్కుకు 'సూర్యసేన్ పార్క్' పేరు పెట్టారు. 24వరగణాల జిల్లాలోని 15అడుగుల సూర్యసేన్ విగ్రహాన్ని ఆవిష్కరించారు. ఈ విధంగా ఈరెండు దేశాలు తమ స్వాతంత్ర్య సమర సేనానిని గౌరవించుకున్నాయి. - **దిసకర్**



జనవరి - 2012

# కార్మికలోకం

సి.వి.టి.యూ. ఆంధ్రప్రదేశ్ కమిటీ మాసపత్రిక

సంపుటి : 25 సంఖిక : 1  
విడి ప్రతి వెల : రూ. 5  
సం॥ చందా : రూ. 50

## విషయ సూచిక

సంపాదకీయం	1
కార్మికీయం	2
లేఖలు	3
డాక్టర్ - డాక్టర్	4
కవర్ స్టోరీ	5-7
ఉద్యమవార్తలు	8-17
బీడీ కార్మికులకు అన్యాయం	18
పట్టణ సంస్కరణలు వ్యతిరేకించండి	19
ఉపాధికి గండం	20
సమ్మె	21
బాలలలోకం	22
చిన్నమ్మ నవ్వింది (కథ)	23
కవిత	25
సామాజిక న్యాయం	26
శ్రామిక మహిళ	27
అంతర్జాతీయం	28
జాతీయం	29
ప్రజారోగ్యం పట్టణ ప్రభుత్వం	32

## మేనేజర్ కార్మికలోకం

ఇ.నం.1-7-139/44, ఎన్.వి.బి.స్వరకేంద్రం,  
ఎస్.ఆర్.కె.నగర్, రిసాలగడ్డ, జమీన్దార్ హౌస్,  
ముప్పరాబాద్, హైదరాబాద్-20.  
ఫోన్: 27612474 ఫ్యాక్స్: 27646565

## ఎడిటోరియల్ బోర్డు

ఎడిటర్: పి.రోజా

సభ్యులు :

పర్వ సత్యనారాయణ,  
ఆర్.సుధాభాస్కర్, పి.అజయ్ కుమార్,  
మహమ్మద్ అబ్బాస్, పి.అరుణ,  
ఆర్.ఎస్.మూర్తి, సత్యభాస్కర్.

## మేనేజరియల్ బోర్డు

మేనేజర్: రాజారావు

సభ్యులు :

పర్వ సత్యనారాయణ, ఎస్.పుణ్యవతి,  
ఎం.డి.అబ్బాస్, ఆర్.వి.నర్సింహారావు,  
ఆర్.ఎస్.మూర్తి, పి.అరుణ

## నయా సాల్ కా తోపా - విద్యుత్ ఛార్జీల మోత



నూతన సంవత్సరం కానుకగా రాష్ట్ర సర్కార్ విద్యుత్ ఛార్జీలను భారీగా పెంచి మరోసారి సామాన్యులపై కొరడా ఝులిపించింది. సామాన్యులతో పాటు వాణిజ్య సంస్థలు, పరిశ్రమలు, మున్సిపాలిటీలపై 4950 రూపాయల భారం మోపింది. రానున్న ఆర్థిక సంవత్సరంలో దీని అమలుకు ముఖ్యమంత్రి ఆమోద ముద్ర వేశారు. ఇక రెగ్యులేటరీ కమీషన్ తుది నిర్ణయం లాంఛనప్రాయమే.

గృహ, వాణిజ్య కనెక్షన్లలోనూ మొదటి 50, 100 యూనిట్లలోపు ఉన్న టెలిస్కోపిక్ విధానాన్ని రద్దు చేసింది. యూనిట్ కనీస ధర రూ.2.60 పైలుగా నిర్దేశించింది. పైకి మాత్రం వాణిజ్య రంగాలలో 20 పైసలు తగ్గించినట్లుగా చెప్తున్నది. యూనిట్కు సగటున 67 పైసలు పెంచడంతో పాటు సర్చార్జీలను కూడా భారీగా పెంచింది. ఇక వ్యవసాయ రంగంలోను ఇదే తీరు. ఉచిత విద్యుత్ను అందిస్తున్నామని ఘనంగా చెప్తూనే ఈ రంగానికి ఇవ్వాలన్న 200 కోట్ల రూపాయలు సబ్సిడీని తగ్గించి వేసింది. మరోవైపు వ్యవసాయానికి ఉచిత విద్యుత్నందించటం వల్లనే నష్టాలొస్తున్నాయని చెప్తున్నది. ఈ పేరుతో ఉచిత విద్యుత్కు ఎసరు పెట్టాలని చూస్తున్నది. రెగ్యులేటరీ కమీషన్ వెల్లడించిన వివరాలు పరిశీలిస్తే వ్యవసాయం పై సర్కార్ చిత్తశుద్ధి ఏ పాటిదో అర్థమవుతుంది. 2004-05 సంవత్సరంలో 35.60 శాతం ఉచిత విద్యుత్నందిస్తే 2011 మార్చికి ఇది 25.53 శాతానికి తగ్గిపోయింది.


2009 ఎన్నికలకు ముందు ఓట్లు దండుకునేందుకు కరెంటు కోతలు పెట్టవద్దని, ఎంత ఖర్చయినా బయటి రాష్ట్రాల నుండి కొని ఇవ్వాలని విద్యుత్ సంస్థలను ఆదేశించింది. దీనితో 6000 కోట్ల రూపాయలకు పైగా వెచ్చించి విద్యుత్ సంస్థలు విద్యుత్ను కొన్నాయి. ఇది వడ్డీతో సహా 8000 కోట్లకు పెరిగింది. 2010లో బ్యాంకుల నుండి మరో 2000 కోట్లు రుణాలు తీసుకున్నాయి. ఇవన్నీ పెరిగి విద్యుత్ సంస్థలు అప్పులలో కూరుకుపోయాయి. మరోవైపు వివిధ ప్రభుత్వ శాఖల నుండి డిస్కంలకు రావలసిన 900 కోట్లు దాకా బకాయిలు పెట్టిన ప్రభుత్వం ఒక్క రూపాయి కూడా చెల్లించలేదు. సరఫరా నష్టాలను, అక్రమ విద్యుత్ వినియోగాన్ని అరికట్టడంలో విఫలమయిన ప్రభుత్వం ఈ భారాలను / నష్టాలను ప్రజలపై రుద్దుతున్నది. 8 ఏళ్లుగా అధికారాన్ని వెలగబెడుతున్నా విద్యుత్ సంస్థల పరిస్థితిని మెరుగుపరచలేక పోయింది. తన చేతకాని తనాన్ని ప్రజలపైకి నెట్టి వారిని బాధితులుగా మార్చుతున్నది. ప్రపంచ బ్యాంకు ఆదేశిత విధానాలకు, విద్యుత్ ఛార్జీల పెంపుకు వ్యతిరేకంగా 2000 సంవత్సరంలో వామపక్షాలు చేపట్టిన చారిత్రాత్మక విద్యుత్ పోరాటంలో కాంగ్రెస్ పార్టీ భాగస్వామ్యం అయింది. తరువాత జరిగిన ఎన్నికలలో లబ్ధిపొంది అధికారంలోకి వచ్చిన కాంగ్రెస్ ప్రభుత్వం ప్రజలు తిరస్కరించిన పాత విధానాలనే కొనసాగిస్తూ ప్రపంచ బ్యాంకు అడుగులకు మడుగులొత్తుతున్నది. ఇప్పటికే నిత్యావసర వస్తువుల ధరలతో సతమతమవుతున్న వారిపై మూలిగే నక్కపై తాటిపండు పడ్డట్లు విద్యుత్ భారాన్ని కూడా మోపింది.

ప్రభుత్వం చేస్తున్న ఈ మాయలఫకీరు మాయాజాలాన్ని ప్రజలు గమనిస్తున్నారు. నిరంతరం తమ సమస్యలపై ఉద్యమిస్తున్న ప్రజానీకం తమపై పడుతున్న ఈ భారాలను, ప్రభుత్వ విధానాలను ఎదురొడ్డి ముందుకు సాగటమే నూతన సంవత్సరంలో తీసుకోవాల్సిన కర్తవ్యం. సమరశీల పోరాటాలతోనే ప్రజా వ్యతిరేక విధానాల దూకుడుకు కళ్ళెం వేయాలి.






## కాల్పనీయం



వివిధ పత్రికల సౌజన్యంతో


మన డాక్టర్లు ఏమంది చెప్పారు!  
డాక్టర్లు ఇచ్చిన మందులన్నీ  
వికటిస్తున్నాయి!





కార్మికలోకం

లేఖలు



## విమర్శ - ఆత్మ విమర్శ

ఆత్మ విమర్శ చాల - అవసరం మనకు  
మనలోని మలినాల్ని - తొలగించుకొనుటకు  
అది మార్పుమనలను - చైతన్యవంతంగ  
కొలిమిలో కాల్చిన - ఇనుప ముక్కలవోలే  
పరులపై విమర్శ - పద్ధతిగవుంటే  
వారి బాగునకదే - దారి చూపేది


జి. వెంకటేశ్వర్లు, ఒంగోలు



## నవ సమాజ నిర్మాతలు

వాళ్ళు ఇండ్లులేని - నిరుపేదలు  
ఇండ్లు నిలబెడుతుంటారు -  
కండ్లు చెదిరిపోయేలా  
గుళ్ళు నిర్మిస్తుంటారు -  
కాంట్రాక్టర్ల కలర్ చొక్కాలకింద  
కమిలిన కండ్లతో రంగురంగుల -  
బంగలాలు కడుతుంటారు  
కండరశక్తిని కాంక్రీటుగా జేసి-  
నెత్తుటి ముద్దల ఇటుకలు చేర్చి  
ఆకాశంలో దీపాలెలిగిస్తారు - వాళ్ళు.....  
గూడులేని నిరుపేదలు - గుళ్ళు కడుతుంటారు  
గుళ్ళోని దేవున్ని గుట్టుగానైన సూల్లేకపోతారు  
సుక్కసుక్క సెమటోడ్డుతు - ఒక్కొక్క ఇటుక బేరుస్తారు  
బతుకు దెరువు కోసం బంగలాలు కడుతుంటారు  
వాడలకు వాడలు నిర్మిస్తుంటారు  
వాడల్లోకి పోనికి నిషేధింపబడుతారు  
సుక్కల్నింటే భవంతిలో సల్లంగ పంకలు  
తిరుగుతున్నప్పుడు....

రోడ్డుమీద పరుగున -  
పారిపోయే వాహనాలు  
మేడ అద్దాల్లో దర్శనమిస్తున్నప్పుడు....  
తమ పనితనానికి భుజాలెగరేత్తు  
గర్వంతో మీసాలు మెలేత్తరు  
తుఫాను గాలులకు  
తూట్ల గుడిసె నేలకూలినపుడు...  
సర్కారు ప్రకటించిన సాయం  
ఖద్దరు బంగలాల్లో ఇరుక్కపోయినపుడు....  
ఎండిన కండ్లతో ఎదురుచూస్తూ...  
అది కూడా తమ చేతి నైపుణ్యమే అయినందుకు  
తమను తాము నిందించుకుంటూ  
వెర్రోల్తైపోతరు!  
బతుకులు నుడిగాలిలో సిక్కుకున్నందుకు  
చివాట్లు బెట్టుకుంటరు!  
తటాలున లేసి తువ్వాల నడుముకుగట్టి  
సుత్తి, తాపి చేతబట్టి - సి.ఐ.టి.యు జెండా ఎత్తి  
బయలుదేరుతరు....!  
సమసమాజ నిర్మాణం కోసం...  
నవ సమాజం నిర్మించడం కోసం....!



ఎ. విరాట్  
పత్తిపాక,  
వరంగల్ జిల్లా


## పాఠకులకు గమనిక

'కార్మికలోకం లేఖలు' అనే శీర్షికకు పత్రికలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారి ఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతో పాటు పాస్‌పోర్ట్ సైజ్ ఫోటో కూడా పంపగలరని కోరుతున్నాము.

- ఎడిటర్



# గుటకేస్తే గుటుక్కే!




ఒకప్పుడు తాగటం పెద్ద తప్పు

ఇప్పుడు అదే పెద్ద ఫ్యాషన్ !

కాలమాన పరిస్థితులు మారిపోయి ఉండొచ్చు. దాంతో పాటు మన అలవాట్లూ మారిపోయి ఉండొచ్చు. కానీ మద్యం వల్ల సంప్రాప్తించే నష్టాలు గానీ... శారీరకంగా, మానసికంగా, సామాజికంగా అది చేసే చేటుగానీ ఏ మాత్రం మారలేదు.. మారదు కూడా! ఎందుకంటే మద్యం మనిషికి శత్రువు. మన ఆరోగ్యానికి శత్రువు. మన శరీరంలోని చాలా అవయవాలకు శత్రువు. ముందు మద్యం తాగుతున్నామనుకుంటాం. కానీ ఒక దశకు చేరిన తర్వాత అది మనల్ని మింగేయటం ఆరంభిస్తుంది. ఒళ్లంతా కబళించటం మొదలుపెడుతుంది. ఈ అవగాహన పెరిగితే... కొందరైనా మద్యానికి దూరంగా ఉండటానికి ప్రయత్నిస్తారన్న ఆశతో... దీనికి దూరంగా ఉండటానికి 'నూతన సంవత్సర ప్రతిన'గా తీసుకుంటారన్న ఆలోచనతో... మద్యం చేసే చేటును మీ ముందు ఉంచే ప్రయత్నం.

ఇటీవలే 'మద్యం'పై వైద్యపరంగా ఓ విస్తృతమైన అధ్యయనం జరిగింది. మద్యానికి బానిసలైన వేలాది మందిని పరిశీలిస్తే - సాధారణ ఆరోగ్యవంతులతో పోలిస్తే వీరిలో మరణాల రేటు చాలా ఎక్కువగా ఉన్నట్లు తేలింది. శారీరక రుగ్మతలు, జబ్బులన్నింటినీ వేరు చేసి చూస్తే.... చివరికి వీరిలో మరణానికి 'మద్యం' అతిముఖ్యకారణంగా నిలుస్తోందని తేలింది. ప్రపంచ వ్యాప్తంగా అన్ని మరణాల్లో 4%, అన్ని జబ్బుల్లో 5%... కేవలం ఆల్కహాల్ వల్ల సంప్రాప్తిస్తున్నవే. మన దేశంలో మద్యం వినియోగం ఏటా 30% శాతం పెరుగుతోందని గొప్పగా చెప్పుకొంటున్నాం. 2015 నాటికి దేశంలో 1,900 కోట్ల లీటర్ల మద్యం వినియోగమవుతుందని, ఈ మద్యం మార్కెట్ 1.4 లక్షల

కోట్లకు చేరుతుందని ఘనంగా లెక్క లేస్తున్నాం. సామాజిక అలవాట్లు, కట్టుబాట్లు మారిపోతూ మద్యం ప్రభావం నానాటికీ



పెరిగిపోతుందడటం ఏ ముప్పులకు దారితీస్తుందో ప్రత్యేకంగా చెప్పనవసరం లేదు.

**కాలేయం (లివర్) :** మద్యం తాగితే లివర్ చెడిపోతుంది. మద్యం కారణంగా వచ్చే దీర్ఘకాలిక లివర్ వ్యాధిలో ప్రధానంగా నాలుగు దశలున్నాయి. వీటిలో సర్వ సాధారణమైనది కాలేయాన్ని ఓ మోస్తరుగా దెబ్బతీసేది - కొవ్వు పట్టటం! దీన్నే 'ఫ్యాటీ లివర్' అంటారు. ఈ సమస్యను అల్ట్రాసౌండ్ పరీక్ష ద్వారా గుర్తించొచ్చు. ఈ దశలో మద్యం మానేస్తే దెబ్బతిన్న లివర్ పూర్తి ఆరోగ్యంగా కోలుకునేలా కూడా చూడొచ్చు. ఈ దశలో కూడా ఇంకా తాగుతూనే ఉంటే, దీర్ఘకాలిక వ్యాధులైన హెపటైటిస్, లివర్ సిరోసిస్ దారితీస్తుంది. సిరోసిస్ అంటే మృదువుగా ఉండాల్సిన లివర్ గట్టిపడిపోయి బుడిపెలు బుడిపెలుగా తయారై.... మళ్లీ కోలుకోలేనంతగా దెబ్బతింటుంది. ఇవే కాదు, పరిస్థితి లివర్ క్యాన్సర్ కు దారితీయవచ్చు. లివర్ ఈ స్థితికి చేరితే ఇక ఎన్ని చికిత్సలు చేసినా అది కోలుకుని ఆరోగ్యంగా

తయారయ్యే అవకాశాలు చాలా తక్కువ. ఈ లివర్ సిరోసిస్ కారణంగా పేగుల్లో రక్తప్రసారం, పొట్టలో నీరు చేరటం (జలోదరం), కామెర్లు, మతి భ్రమణం వంటి సమస్యలూ ఎక్కువవుతాయి. ఇది చాలా ప్రమాదకరమైన సమస్య. అందుకే 'ఫ్యాటీ లివర్' సమస్య వచ్చిన తర్వాత కూడా ఇంకా తాగుటమన్నది చాలా ప్రమాదకరం.

**క్యాన్సర్లు :** మితిమీరిన మద్యం... లివర్ క్యాన్సర్, నోటి క్యాన్సర్, అన్నవాహిక క్యాన్సర్, పెద్దపేగు క్యాన్సర్, రొమ్ము క్యాన్సర్... చాలా క్యాన్సర్లకు ఇదే మూలం. ముఖ్యంగా నోరు, జీర్ణ అవయవాల్లో సంప్రాప్తించే క్యాన్సర్లకు - పొగ తర్వాత ఇదే అతి ముఖ్య కారణం. ఇక మద్యం కారణంగా సంభవిస్తున్న మరణాల్లో 20% వరకూ క్యాన్సర్ల రూపంలో సంప్రాప్తిస్తున్నవే. ఒంటో ఈ వైరస్ లున్న ప్రతి ఐదుగురిలో ఒకరు క్రమేపీ సిరోసిస్, లివర్ క్యాన్సర్ ల బారిన పడుతున్నారు. ఇక రోజూ తాగే ప్రతి రెండు యూనిట్ల మద్యంతో పెద్దపేగు క్యాన్సర్ ముప్పు 8% వరకూ పెరుగుతోందని అధ్యయనాల్లో గుర్తించారు.

**జీర్ణాశయం :** ఎంత తాగితే జీర్ణ వ్యవస్థలో చికాకు అంత ఎక్కువవుతుంది. కొద్దిగా తాగినా... అది పెట్టే చికాకుతో జీర్ణాశయం ఆమ్లాన్ని (ఆసిడ్) ఎక్కువగా ఉత్పత్తి చేస్తుంది. దీనితో ఆమ్లం పైకి ఎగదన్నటమే (రిఫ్లెక్స్ / ఆసిడిటీ) సమస్యలే కాదు... జీర్ణాశయం పూత (గ్యాస్ట్రైటిస్) కూడా రావచ్చు. దీనివల్ల కడుపునొప్పి, వాంతులు, విరేచనాలు... మరి ఎక్కువగా తాగేవారిలో జీర్ణాశయం లో రక్తస్రావం కూడా అవ్వచ్చు. మద్యానికి బానిసై ఏళ్లపాటు తాగుతుండే వారిలో ఇది జీర్ణాశయం క్యాన్సర్ కు కూడా దారితీయవచ్చు. మద్యం తాగేవారిలో పేగుల్లో పుండ్లు (అల్సర్లు) పడే అవకాశమూ ఎక్కువే.

♦ ♦ ♦ (ఇంకావుంది)



# 2011 జిందాబాద్! 2012కు డబల్ జిందాబాద్!!

మనుషులకు జిందాబాద్లు కొద్దారు. సంఘాలకు, ఉద్యమాలకు జిందాబాద్లు కొద్దారు. ఇదేంటి? సంవత్సరాలకు జిందాబాద్ కొడున్నాడనుకుంటున్నారా!? నిజమే! ప్రపంచ ప్రజల చరిత్రలో దానికా ప్రాధాన్యత వుంది. కరుడుగట్టిన అరబ్ నియంతలెందర్నో అధికార భ్రష్టులను చేసిన కాలమిదే. పెట్టుబడిదారీ విధానంలో “ఉత్పత్తి - పంపిణీ” రెండూ ఒక్క శాతంగా నున్న వర్గానిదేనని, మిగిలిన 99 శాతం బ్రతుకులు నిత్యం అతలాకుతలం అవుతున్నాయని ఏకైక అగ్రరాజ్యంలోని ప్రజల అనుభవంలోనే కాక ఆందోళనలోకొచ్చిన సంవత్సరం 2011. ప్రపంచంలో పెట్టుబడిదారీ విధానం 2011లో ఎక్స్‌పోజ్ అయినంత నగ్నంగా గతంలో ఎప్పుడూ కాలేదు. అందుకే 2011 జిందాబాద్.

మనుషులకు జిందాబాద్లు కొద్దారు. సంఘాలకు, ఉద్యమాలకు జిందాబాద్లు కొద్దారు. ఇదేంటి? సంవత్సరాలకు జిందాబాద్ కొడున్నాడనుకుంటున్నారా!? నిజమే! ప్రపంచ ప్రజల చరిత్రలో దానికా ప్రాధాన్యత వుంది. కరుడుగట్టిన అరబ్ నియంతలెందర్నో అధికార భ్రష్టులను చేసిన కాలమిదే. పెట్టుబడిదారీ విధానంలో “ఉత్పత్తి - పంపిణీ” రెండూ ఒక్క శాతంగా నున్న వర్గానిదేనని, మిగిలిన 99 శాతం బ్రతుకులు నిత్యం అతలాకుతలం అవుతున్నాయని ఏకైక అగ్రరాజ్యంలోని ప్రజల అనుభవంలోనే కాక ఆందోళనలోకొచ్చిన సంవత్సరం 2011. ప్రపంచంలో పెట్టుబడిదారీ విధానం 2011లో ఎక్స్‌పోజ్ అయినంత నగ్నంగా గతంలో ఎప్పుడూ కాలేదు. అందుకే 2011 జిందాబాద్.

అంతేనా!? రాష్ట్రంలోనూ అనేక కీలకాంశాలు చర్చనీయాంశమైంది. 2011లోనే 108, 104 ఉద్యోగుల సమ్మెలు ప్రజారోగ్య పరిరక్షణ సమస్యను ముందుకు తెచ్చాయి. కాంట్రాక్టు లెక్కరల్లు, ఐఐఐటి స్టాఫ్, కంప్యూటర్ టీచర్ల 105 రోజుల సమ్మె మొదలగున్నవి అస్తవ్యస్తమౌతున్న విద్యా విధానంపై చర్చకు అవకాశమిచ్చాయి. అసంఘటిత కార్మికులకు ఇళ్ళు, ఇళ్ళ స్థలాలు, రేషన్‌కార్డులు, మంచినీళ్ళు, వీధిలైట్లు వంటివి పెచ్చరిల్లుతున్న పట్టణ సంస్కరణలను చర్చనీయాంశం చేశాయి. వివిధ ఉద్యమాలపై సాగిన, సాగుతున్న నిర్బంధకాండ ప్రభుత్వ వర్గ స్వభావాన్ని బట్టబయలు చేసింది. జి.ఓ. 177 ఒక్కటిచాలు, ఈ ప్రభుత్వ నైజం బయటపెట్టేందుకు ఇన్నిటికీ కారణమైన 2011ను ‘జిందాబాద్’ అనకుండా ఉండగలమా!!

2010 సెప్టెంబర్ 7 సమ్మెలో మొగ్గతొడిగిన దేశ కార్మికోద్యమ ఐక్యత 2011లో మరింత పరిమళ భరితమైంది!! కేంద్ర కార్మిక సంఘాలు రెండు కోట్ల మందికి ప్రాతినిధ్యం వహించే అనేక స్వతంత్ర ఫెడరేషన్లు ఒక్క త్రాటిపై కొచ్చిన అపురూప దృశ్యం 2011లోనే మన ముందు సాక్షాత్కరించింది.


## పెరిగిన సంస్కరణలు వేగం - కార్మికవర్గ ప్రతిఘటన

పైన చెప్పినట్లు విద్యా, వైద్య రంగాల్లో సంస్కరణలు నేడు వేగవంతమైనాయి. ఒకప్రక్క ప్రభుత్వ కేటాయింపులు తగ్గాయి. రాష్ట్రంలోని మొత్తం ఐదున్నర లక్షల మంది కాంట్రాక్టు ఉద్యోగుల్లో 2లక్షల మందికి పైగా ఈ రెండు రంగాల్లోనే ఉన్నారు. విద్యావాలంటీర్లు, కంప్యూటర్ టీచర్లు, కస్తూరిబా పాఠశాలల్లో, గురుకులాల్లో, సాక్షరభారతి, ఎమ్.ఇ.ఓ. ఆఫీసుల్లో, సోషల్ వెల్ఫేర్, ట్రైబల్ వెల్ఫేర్లో టీచింగ్, నాన్ టీచింగ్లో కాంట్రాక్టు తదితర పేర్లమీద పిలిచేవారు లక్షల మంది పని చేస్తున్నారు. ఇదంతా ప్రాథమిక విద్యలో, జూనియర్ కాలేజీ స్థాయిలో 1500 మంది శాశ్వత లెక్కరల్లు, వారికి మూడురెట్లు (5500 మంది) కాంట్రాక్టు లెక్కరల్లు, డిగ్రీ కాలేజీల్లో పీరియడ్‌కు వంద రూ॥ల వేతనంపై పనిచేసే ‘గెస్ట్’ లెక్కరల్లు (నెలకు ఎన్ని పీరియడ్లు చెప్పినా రూ.7200/-లు వేతనం సీలింగ్ ఉంది! ఇది వేరే కథ!)

యూనివర్సిటీ స్థాయిలో కాంట్రాక్టు ప్రొఫెసర్లు, అసిస్టెంట్ ప్రొఫెసర్లు, అకెడమిక్ కన్సల్టెంట్లు 4000 మంది, రాష్ట్రంలోని 3 ఐఐఐటిల్లో స్పీపర్ నుండి డైరెక్టర్ వరకు కాంట్రాక్టు ఉద్యోగులే పని చేస్తున్నారు.

విద్యా రంగం పరిస్థితి ఇంత ఘోరంగా ఉంటే ఆరోగ్య రంగం ఎలా అఘోరిస్తోందో చూద్దాం.





ఎ.ఎన్.ఎం. లు, సెకెండ్ ఎ.ఎన్.ఎం.లు, యూరోపియన్ ఎ.ఎన్.ఎం. లు, 24 గంటల ఎ.ఎన్.ఎం. లు, థర్డ్ పార్టీ కాంట్రాక్టు కార్మికులు, డైరెక్ట్ కాంట్రాక్టు వారు, ఎ.పి.శాక్స్, 104, 108 వాహనాల సిబ్బంది, టి.బి. సొసైటీ ఉద్యోగులు, ఆరోగ్య మిత్రులు వంటి వారితో పాటు 77వేల మంది ఆశాలు వైద్య రంగంలో పనిచేస్తున్నారు. 2010-11 సం॥రానికి బడ్జెట్ అంచనాల కంటే సవరించిన అంచనాలు స్వల్పంగా పెరిగినప్పటికీ 2011-12 కేటాయింపులే తగ్గాయి. ఒకవైపు 75వేల మంది కాంట్రాక్టు, ఔట్ సోర్సింగ్ సిబ్బందితోనే చాకిరీ, అయినా అడుగంటుతున్న కేటాయింపులు ప్రజారోగ్యాన్ని సర్వనాశనం చేస్తున్నాయి. డెంగ్యూ వంటి ప్రాణాంతక వ్యాధులే గాక, మలేరియా, డయేరియా వంటివి కూడా గ్రామీణ పేదలను, ముఖ్యంగా గిరిజనులను వేలాది మందిని రాష్ట్రంలో బలితీసుకుంటున్నాయి.

ఈ కాలంలో విద్యా, వైద్య రంగాల్లోని కాంట్రాక్టు, ఔట్ సోర్స్ కార్మికులను, ఉద్యోగులను సిఐటియు సంఘటితం చేసింది. వారి సమస్యలపై మిలిటెంట్ పోరాటాలు నిర్వహించింది. దీనికి తాజా ఉదాహరణ 104 ఉద్యోగుల పోరాటం. కొంత మంది ఉద్యోగుల సమస్య కోణమే గాక ప్రజారోగ్యాన్ని ఈ ప్రభుత్వం ఎంత నిర్లక్ష్యం చేస్తోందో అనడానికి ఇదే పెద్ద ఉదాహరణ. కాంగ్రెస్ లోని ముఠా కుమ్ములాటలు, ఆధిపత్యపోరే ఈ సమస్యను జరిలం చేసింది.

ఈ కాలంలో ముఖ్యంగా ముందుకొచ్చినవి భారీ మధ్య తరహా పరిశ్రమల్లోని కాంట్రాక్టు కార్మికుల పోరాటాలు. మెదక్ జిల్లాలో చేసిన ప్రయోగం పెద్దఎత్తున విజయవంతమైంది. జిల్లాలోని 50వేల మంది కాంట్రాక్టు కార్మికులు యూనియన్లకు అతీతంగా సమ్మె చేశారు. ఇది క్లష్టర్లుగా గుర్తించి అన్నింటిలో పోరాటాలకు తెరతీసింది. సుమారు 90 క్లష్టర్లలో సర్వేలు, ఆందోళనలు, పోరాటాలు జరిగాయి. శ్రీకాకుళం, నిజామాబాద్, కరీంనగర్ వంటి

జిల్లాల్లో సైతం 200 నుండి 359 రోజులు వివిధ పరిశ్రమలు, రంగాల్లో సమ్మెలు జరిగాయి. తమకు సరైన అసరా దొరికితే కార్మికులు అల్లుకుపోయి పోరాటాలకు సిద్ధపడుతున్నారని ఇవన్నీ రుజువు చేస్తున్నాయి.


**విచ్చిన్నాలను అధికమిస్తూ....!**

అటు ప్రభుత్వం, కొందరు ఉన్నతాధికారులు, ఇటు యాజమాన్యాలు కార్మికోద్యమాన్ని అణగదొక్కింది. 2011 లోనూ అన్ని ప్రయత్నాలు చేశారు. కొన్ని సంఘాలు బాహటంగా ఇటువంటి ప్రయత్నాలకు పూనుకోవటం దురదృష్టకర పరిణామం.

2011 మార్చిలో 45వేల మంది గ్రామ సేవకులు సమ్మె చేస్తే ప్రభుత్వం ఏకపక్షంగా వేతనాలు పెంచుతూ జి.ఓ. విడుదల చేసింది. ఒక గ్రామ సేవకుల సంఘం బోర్డు మాత్రం వుండి, తాడు, బొంగరం లేని ఒక సంఘం రెవిన్యూ అసోసియేషన్ నాయకుల ఆశీర్వాదంతో, ప్రాపుతో తామే జి.ఓ. సాధించినట్లు ఫోజు పెట్టడం గ్రామ సేవకుల చీత్కారానికి గురైంది. సమ్మె కొనసాగింది. గ్రామ సేవకులు యావన్ముది ఎక్కడున్నారో అర్థమైన అధికారులు ఎ.పి. గ్రామ సేవకుల సంఘంతో ఒప్పందం చేసుకొక తప్పలేదు.

సకల జనుల సమ్మె వంటి ఉద్యమాలతో తెలంగాణ ప్రాంతం అట్టుడుకుతున్నా, సిఐటియు కు వ్యతిరేకంగా కొందరు పెద్దఎత్తున దుష్ప్రచారం చేసినా గ్రామ సేవకులు, గ్రామ పంచాయితీ కార్మికులు, మున్సిపల్ కార్మికులు, ఆశా, అంగన్ వాడీలు మొ॥ ఎన్నో రంగాల్లో కార్మికులు ఎర్రజెండానే తమకు తోడు, నీడనీ గుర్తెరిగిన కాలమిదే. వర్గ ఐక్యత ఆచరణలో సాధ్యమైంది. ఈ పోరాటాల్లోనే! అది సిరిసిల్ల పవర్ లూం కార్మికులైనా, కరీంనగర్ జిల్లా గ్రామ పంచాయితీ కార్మికులైనా, మందమర్రి, కాగజ్ నగర్ మున్సిపల్ కార్మికులైనా ప్రాంతీయ ఉద్యమాల వత్తిడిని అధిగమించి తమ సమస్యల పరిష్కారానికై ప్రయత్నిస్తున్న సిఐటియు జెండాను





సమున్నతంగా నిలిపారు. అంతెందుకు? తాజా ఉదాహరణ బీడీ రంగం. 2010 చివర్లో బీడీ రంగంలోని అన్ని సంఘాలు ఒక్క త్రాటిపైకి వచ్చి 32 రోజులు నిరవధిక సమ్మె చేశారు. ఇది జరిగింది ఆదిలాబాద్, నిజామాబాద్, కరీంనగర్, మెదక్, వరంగల్ జిల్లాల్లో.

కొన్ని స్థానిక స్వతంత్ర సంఘాలు ముందే యాజమాన్యాల ముందు సాగిలపడ్డే, ఏఐటియుసి, బిఎంఎస్ తదితర సంఘాలు మొన్న డిసెంబర్లో 'జోహుకుం!' అంటూ చేతులెత్తేశారు. తాము లొంగిపోతున్నామని చెప్పుకునే ధైర్యం లేక కుంటిసాకులు వెతుకుతున్నారు. రూ.130 కోసం (జి.ఓ.లో వున్న మొత్తం) వత్తిడి చేస్తే పరిశ్రమ తరలి పోతుందట! మరి రూ.146 లున్న కేరళ నుండి రూ.156/-లు ఉన్న గుజరాత్ నుండి ఎందుకు తరలి పోలేదంటే నీళ్ళు నముల్తారు. అన్ని సంఘాలు కల్పి యాజమాన్యాల్ని పాయింటుకు 0.30 పైసలు విడిపి డిమాండ్ చేసి, జి.ఓ. లో 0.21 పైసలిస్తే, చివరికి యాజమాన్యాల ముందు సాగిలపడి 0.10 పైసలికే ఒప్పందం ఎందుకు చేసుకున్నారో ఈ సంఘాలు చెప్పగలవా? వీరంతా తెలంగాణ గురించి మాట్లాడే వారే!! తెలంగాణలోని నిరుపేద బీడీ కార్మికుల పొట్టగొట్టి ఎవర్ని ఉద్ధరించదల్చుకున్నారు? జి.ఓ. అమలు కోసం అన్ని సంఘాలు కల్పి పోరాడాలన్న సిఐటియు ప్రతిపాదనను అంగీకరిస్తే ఉత్తర తెలంగాణాలోని 6 లక్షల మంది కార్మికులకే కాక రాష్ట్రంలోని మొత్తం 8 లక్షల మంది బీడీ కార్మికులకు తప్పనిసరిగా ప్రయోజనం కల్గేది. ఇది సిఐటియు సూత్రబద్ధ వైఖరి.

సకల జనుల సమ్మె రానున్న నేపథ్యంలో ప్రభుత్వం జి.ఓ. 177 విడుదల చేసింది. వెంటనే ఇది కార్మికోద్యమాన్ని అణిచే చర్యని సిఐటియు అన్ని కార్మిక సంఘాలను పిలిచి రౌండ్ టేబుల్ నిర్వహించింది. ఈ సాకుతో ప్రభుత్వం ఉద్యోగులపై ఉక్కుపాదం మోపనుందని కార్మికుల్ని, ఉద్యోగుల్ని హెచ్చరించింది. ప్రభుత్వం తాత్కాలికంగా వెనక్కి తగ్గినట్లు నటించినా ఆచరణలో జి.ఓ. 177 అమల్లో వున్నట్లు నేడు ఉద్యోగులు, కార్మికులు అర్థం

చేసుకుంటున్నారు.

ఆశాలు, మధ్యాహ్న భోజన కార్మికులు, ఐకెపి యానిమేటర్స్ వంటి ఏ రంగమైనా ఈ ప్రభుత్వ పైశాచిక స్వరూపం, స్వభావం అన్ని రంగాల వారికీ అర్థమవటం 2011 ప్రత్యేకత.

కేంద్ర యుపిఎ-2 కూడ బహిరంగంగా పెట్టుబడిదారుల పక్షాననిలబడుతున్నది. అది చిల్లర వ్యాపారంలో విదేశీ ప్రత్యక్ష పెట్టుబడినా, ఆర్థిక రంగ సంస్కరణలైనా, అవినీతి అంశమైనా, పెట్రోలియం ఉత్పత్తులపై కంట్రోల్ ఎత్తివేయడమైనా, ద్రవ్యలోటు పూడ్చుకునే పేర పేదల నబ్బిడిలు కోత పెట్టడమైనా, పెట్టుబడిదారులకు లక్షల కోట్ల రూ॥ల రాయితీలు ఇవ్వడమైనా అన్నింటిలో బహిరంగంగా పెట్టుబడిదార్లను భుజాన వేసుకోవడం కార్మికవర్గం క్రమంగా అర్థం చేసుకుంటున్నారు. వివిధ రంగాల కార్మికులు, ఉద్యోగులతో పాటు పెన్ననర్లు సైతం తమపై దాడి జరుగుతున్నదని క్రమంగా పోరాటాల్లోకి వస్తున్నారు. ఇన్ని కారణాలున్న 2011కు జిందాబాద్ కొట్టకుండా ఉండగలమా?!

ఇక చివరగా 2012కు డబల్ జిందాబాద్ ఎందుకన్న ప్రశ్నకూ సమాధానం చెప్పాలి కదా! దేశ, దేశాల కార్మికోద్యమం తమ శత్రువు ఎవడో, ఎక్కడ కూచున్నాడో, వాడి ఆయువు పట్టు ఎక్కడుందో అర్థం చేసుకోవటం మొదలైంది. 'వర్గ పోరాటం' అంటే ఆమడ దూరంలో వుండే అమెరికాలో "నిజమే! ఇది వర్గ పోరాటమే! మేము దాన్ని త్రిప్పి కొడుతున్నా"మని వాల్ స్ట్రీట్ ముట్టడిలో ప్రతిధ్వనిస్తోంది. "సోషలిజం భవిష్యత్" అన్ని నినాదం నేడు మారు మ్రోగుతోంది. మన దేశంలో కూడ కార్మికులంతా ఐక్యంగా ఉండాలని, అప్పుడే సమస్యల పరిష్కారం సాధ్యమనే అవగాహన పెరుగుతున్నది. 2012 ఫిబ్రవరి 28 దేశ వ్యాపిత సమ్మె ఈ నేపథ్యంలోనే.

అందుకే 2012 కు డబుల్ జిందాబాద్!!

\*\*\*

ఆర్. సుధాభాస్కర్



# విద్యా వాలంటీర్ల సమస్యలు పరిష్కరించాలి

## రంగారెడ్డి జిల్లా కలెక్టర్ ఆఫీసు ముందు ధర్నా

విద్యా వాలంటీర్ల సమస్యలు పరిష్కరించాలని డిసెంబర్ 19న రంగారెడ్డి జిల్లా కలెక్టర్ కార్యాలయం ముందు ధర్నా నిర్వహించి, అనంతరం కలెక్టర్ గారికి వినతిపత్రం సమర్పించారు. ఈ కార్యక్రమంలో విద్యావాలంటీర్ల సంఘం గౌరవ అధ్యక్షులు సి.వెంకటేశ్, సిఐటియు కార్యదర్శి కె. నిర్మలా, చంద్రశేఖర్లు ప్రసంగించారు.

ఈ విద్యా సంవత్సరం జూన్ 12న ప్రారంభమైంది. ప్రారంభమైన రోజు నుండి విద్యావాలంటీర్లు విధులు నిర్వహిస్తున్నారు. 6 నెలలు గడుస్తున్నా ఇప్పటి వరకు వేతనాలు ఇవ్వలేదు. కొందరికి గత సం॥ వేతనాలు కూడా బకాయి ఉన్నవి. పని చేసిన నెల నుండి వేతనాలు చెల్లించాల్సిందిగా విజ్ఞప్తి చేశారు.

పెరిగిన నిత్యావసర ధరలతో పోలిస్తే విద్యావాలంటీర్లకు ఇస్తున్న వేతనం అత్యల్పమైనది. ఈ వేతనంతో వారి కుటుంబ కనీస అవసరాలు కూడా తీర్చుకోలేక ఇబ్బందిపడుతున్నారు. విద్యావాలంటీర్లందరికి జి.ఓ. 3 ప్రకారం వేతనాలు ఇవ్వాలని, రాష్ట్ర ప్రభుత్వం విడుదల చేసిన 4459 జి.ఓ. ప్రకారం తక్షణ



మెటర్నిటీ సెలవులు కల్పించాలని, ఇతర సమస్యలు పరిష్కరించాలని డిమాండ్ చేశారు.

1. బకాయి వేతనాలు చెల్లించాలి. 2. వాలంటీర్లకు ప్రతినెల మొదటివారంలో జీతాలు చెల్లించాలి. 3. జి.ఓ.నెం. 3 ప్రకారం వేతనాలు నిర్ణయించాలి. 4. రాష్ట్ర ప్రభుత్వం ఇచ్చిన జి.ఓ. 4459 లను వాలంటీర్లకు అమలు చేయాలి. 5. ప్రతి సంవత్సరం పనిచేస్తున్న వాలంటీర్లనే తిరిగి నియమించాలి. 6. ఉద్యోగ భద్రత కల్పించాలి. 7. డి.ఎస్.సి.లో వాలంటీర్లకు వెయిటేజ్ ఇవ్వాలి.

\*\*\*

## ఐటిఐ కాంట్రాక్టు ఉద్యోగులను క్రమబద్ధీకరించాలి

గత 6 సం॥లుగా వివిధ ప్రభుత్వ పారిశ్రామిక శిక్షణ సంస్థల్లో కాంట్రాక్ట్ ఎ.టి.ఓ. లుగా పనిచేస్తున్న వారికి రాష్ట్ర ప్రభుత్వం ప్రకటించినటువంటి లక్ష ఉద్యోగాలలో కాంట్రాక్ట్ /జెట్సోర్సింగ్ లో చేయుచున్న అన్ని విద్యా అర్హతలు మరియు ఇన్ని సంవత్సరాల అనుభవం గల కాంట్రాక్టు, జెట్సోర్సింగ్ ఉద్యోగులను క్రమబద్ధీకరించాలని రాష్ట్ర ప్రభుత్వాన్ని, కార్మిక, ఉపాధి కల్పన మరియు శిక్షణ శాఖను ప్రభుత్వ ఐటిఐ కాంట్రాక్టు ఎంప్లాయిస్ రాష్ట్ర అధ్యక్షులు ఎం.డి. అబ్బాస్ డిమాండ్ చేస్తున్నారు.

ప్రభుత్వ ఐటిఐలలో పనిచేస్తున్న కాంట్రాక్టు, జెట్సోర్సింగ్ ఉద్యోగులను క్రమబద్ధీకరించాలని, పెండింగ్ వేతనాలు చెల్లించాలని డిసెంబర్ 19న పారిశ్రామిక ఉపాధికల్పనా, శిక్షణ సంస్థ డైరెక్టర్ కార్యాలయం ముందు ధర్నా నిర్వహించారు. రామగుండం ఐటిఐ నందు గత 24 నెలలుగా మరియు వరంగల్ ఐటిఐలో 18 నెలలుగా మరియు క్రొత్తగా ఏర్పాటు చేసిన 42 ఐటిఐ లలో 8 నెలలుగా, దాదాపు అన్ని ఐటిఐ లలో వేతనాలు లేక దుర్భర పరిస్థితులను ఎదుర్కొంటున్నారు. కాబట్టి 'వేతన బకాయిలు' వెంటనే చెల్లించాలని డిమాండ్ చేశారు.

ఎ.పి.పి.ఎస్.సి ద్వారా నిర్వహించిన ఎ.టి.వో ఎంపిక విధానము లోపభూయిష్టంగా ఉంది. (1) జి.ఓ. 23లో లేని విద్యార్హత నిర్ణయించారు కాబట్టి జి.ఓ. లో పేర్కొన్న విద్యార్హతలతో నిర్వహించాలి. (2) ప్రాక్టికల్ పరీక్ష నిర్వహించడము లేదు కాబట్టి




ప్రాక్టికల్ పరీక్ష నిర్వహించేటట్లు చూడాలి. (3) అడ్వాన్స్ మాడ్యూల్స్ మరియు జనరల్ ట్రేడ్స్కు విద్యార్హత వేరు వేరుగా ఉన్నా, ఒకే వ్రాత పరీక్ష నిర్వహించినారు. (4) డిపార్ట్మెంట్ మొదలైనప్పటి నుండి ఇప్పటి వరకు నిర్వహించిన, నియామక పరీక్షలను ట్రేడ్స్ వారీగా (ఉదా : టర్నర్, ఫిట్టర్, వెల్డర్) నిర్వహించాలి. కానీ ఎ.పి.పి.ఎస్.సి మాత్రం అన్ని ట్రేడులకు కలిపి ఒకే మెకానిక్ పేపరుతో నిర్వహించినారు. ఇది చాలా దారుణం, అన్యాయమన్నారు.

కాంట్రాక్టు ఉద్యోగులు ఉపాధి కల్పన, శిక్షణ సంస్థ డైరెక్టర్ కార్యాలయం ముందు ధర్నా నిర్వహించారు. అనంతరం డైరెక్టర్కి వినతిపత్రం సమర్పించారు. ఈ కార్యక్రమంలో రాష్ట్ర ప్రధాన కార్యదర్శి ఎల్.సుధాకర్ రెడ్డి, శ్రీనివాస్, దుర్గాప్రసాద్, శ్రీదేవి, శివరామకృష్ణ, కిశోర్, బాను, హరికృష్ణ, వేణుగోపాలు తదితరులు పాల్గొన్నారు.



## విద్యుత్ శాఖల కాంట్రాక్టు కార్మికులను రెగ్యులర్ చేయాలి

విద్యుత్ రంగంలోని 6263 పోస్టులను ప్రస్తుతం పనిచేస్తున్న కాంట్రాక్టు కార్మికులతోనే భర్తీ చేయాలని యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) ఆధ్వర్యంలో కర్నూల్ సిఐటియు జిల్లా కార్యాలయం నుండి ప్రదర్శనగా వెళ్ళి విద్యుత్ సూపరిండెంట్ ఇంజనీరు కార్యాలయం విద్యుత్ భవనం ముందు ధర్నా నిర్వహించడం జరిగింది. ఈ ధర్నా సిఐటియు కర్నూలు నగర కార్యదర్శి ఎం.గోపాల్, సిఐటియు జిల్లా కార్యదర్శి బి.రామాంజనేయులు, యుఇఇయు రీజనల్ అధ్యక్ష కార్యదర్శులు పి. నాగరాజు, బి. మహానంది అధ్యక్షతన జరిగింది. ధర్నాను ఉద్దేశించి నగర కార్యదర్శి మాట్లాడుతూ జూలై 2011లో జిల్లాలో 287 పోస్టులు కాంట్రాక్టు కార్మికులతోనే భర్తీ చేయడంతో, 287 పోస్టులు ఖాళీ ఏర్పడం జరిగిందని, ఈ ఖాళీ పోస్టులు, ప్రభుత్వం ప్రకటించిన 6263 పోస్టులు అనేక సంవత్సరాలుగా పనిచేస్తున్న విద్యుత్ సంస్థ అభివృద్ధికి నిత్యం కృషి చేస్తున్న ఈ కాంట్రాక్టు కార్మికులతోనే భర్తీ చేయాలని డిమాండ్ చేశారు. 6263 పోస్టులు కాంట్రాక్టు కార్మికులతో కాకుంటే వెయిటేజీల పేరుతోను, మెరిట్ పేర్లతో పనిచేస్తున్న కార్మికులను విస్మరిస్తే, విద్యుత్ సంస్థ కార్యక్రమాలన్నింటినీ స్తంభింపచేస్తామని వారు హెచ్చరించారు. ఫిబ్రవరి 1999 నుండి విద్యుత్ సంస్థలో రెగ్యులర్ ఉద్యోగులు 17 క్యాడర్స్లో పనిచేస్తున్న వారికి, నవంబర్ 2005 నుండి



కాంట్రాక్టు కార్మికులందరికీ కూడా ఇ.పి.ఎఫ్ అమలు చేస్తున్నారు. అయితే రెగ్యులర్ ఉద్యోగులు ఒక డివిజన్ నుండి మరో డివిజన్ ట్రాన్స్ఫర్ అయినప్పుడు ఇ.పి.ఎఫ్ జమకావడంలేదు. కాంట్రాక్టు కార్మికులకు కాంట్రాక్టు మారినప్పుడు ఇ.పి.ఎఫ్ అమలు లేదు. వీటిని తక్షణమే ఒకే ఇ.పి.ఎఫ్లో చేర్చి కార్మికులకు ఇవ్వాలని సూపరిండెంట్ ఇంజనీర్ వీరయ్యకు వినతిపత్రం అందచేశారు. ఈ కార్యక్రమంలో ఆధోని, నంద్యాల, డోన్, కర్నూలు అధ్యక్ష కార్యదర్శులు బి.కలాప, టి.భాస్కర్, ప్రసన్న కుమార్, కె.దబ్బ్యు.మాబు, హెచ్.సత్యనారాయణ, ఎస్.ఎరెన్న, గెడ్డయ్య, ఎం.ఎం.ఉసేన్ తదితర నాయకులు పాల్గొన్నారు.

## మున్సిపల్ ఎలక్ట్రికల్ కాంట్రాక్టు కార్మికుల ధర్నా

మునిసిపల్ పట్టణాలలో వీధిలైట్ల ప్రైవేటీకరణ చేయటానికి రాష్ట్ర ప్రభుత్వం బిడ్స్ కంపెనీల నుండి టెండర్స్ పిలవటాన్ని తక్షణం ఉపసంహరించుకోవాలని సిఐటియు ప్రొద్దుటూరు పట్టణ అధ్యక్ష కార్యదర్శులు కె.లక్ష్మిదేవి, వి.అన్వేష్ డిమాండ్ చేశారు. డిసెంబర్ 8న కడప జిల్లా ప్రొద్దుటూరు మున్సిపల్ కార్యాలయం ఎదుట ఎలక్ట్రికల్ డ్వాక్రా కార్మికులు ధర్నా చేపట్టారు. సిఐటియు నాయకులు మాట్లాడుతూ మున్సిపల్ విభాగంలోని ఎలక్ట్రికల్ సెక్షన్ ను రాష్ట్ర వ్యాప్తంగా బిడ్స్ కంపెనీకి ఇవ్వాలని రాష్ట్ర ప్రభుత్వం దుర్మార్గమైన నిర్ణయం తీసుకుందన్నారు. జి.ఓ.3 ప్రకారం నెలకు రూ.10వేల వేతనం, 5 సం॥రాలు పైబడిన వారిని పర్మినెంట్ చేయాలని ఆందోళన, ఉద్యమాలు చేపడుతుంటే, రాష్ట్ర ప్రభుత్వం ప్రతి విభాగాన్ని ప్రైవేటీకరణకు పూనుకోవటం సరైనది కాదన్నారు. ఇప్పటికే 104, 108 సంస్థలలో ప్రైవేటు యాజమాన్యాన్ని తొలగించాలని ఆందోళనలు చేపడుతుంటే మరోప్రక్క మున్సిపల్ రంగంలో ప్రైవేటీకరణను ప్రోత్సహించటం



సబబుకాదన్నారు. తక్షణం మున్సిపల్ కమీషనర్ రాష్ట్ర ప్రభుత్వానికి ప్రైవేటీకరణ నిలిపి వేయాలని లేఖ రాయాలని, లేనియెడల ఈ నెల 12 వ తేదీన కడప కలెక్టర్ కార్యాలయం ఎదుట ధర్నా చేపడుతున్నామని అన్నారు. ఈ ధర్నా కార్యక్రమంలో మున్సిపల్ వర్కర్స్ & ఎంప్లాయిస్ యూనియన్ నాయకులు సామయ్య, విజయ్ కుమార్, సి.భాస్కర్, యన్.వీరమోహన్, ఎం. వెంకట రమణ, టి.రామ లింగం, ఏ.నరసింహులు తదితరులు పాల్గొన్నారు. ఐఎన్టీయుసి పట్టణ అధ్యక్షురాలు గర్లపాటి లక్ష్మిదేవి, యుఇఇయు జిల్లా జనరల్ కార్యదర్శి డి.రమేష్ మద్దతు తెలిపారు.



## ఫీల్డ్ అసిస్టెంట్స్ సమస్యలు పరిష్కరించాలని కోరుతూ ర్యాలీ, ధర్నా

గ్రామీణ ఉపాధి ఫీల్డ్ అసిస్టెంట్స్ సమస్యలు పరిష్కరించాలని కోరుతూ తేది. 8.12.2011న హైదరాబాద్ లోని రంగారెడ్డి జిల్లా కలెక్టర్ కార్యాలయం ముందు అర్ధనగ్నంగా ర్యాలీ, ధర్నా నిర్వహించారు. ఈ ధర్నాకు రాష్ట్ర ప్రధాన కార్యదర్శి కె. ఉమామహేశ్వరరావు ముఖ్య అతిథిగా హాజరై ప్రసంగించారు. జిల్లా గౌరవ అధ్యక్షులు సి.వెంకటేశ్, అధ్యక్షులు పి.యాదయ్యలు ప్రసంగించారు. యూనియన్ నాయకులు ఆర్.మహిపాల్, చంద్రశేఖర్, సుభాష్ గౌడ్, అశోక్, వెంకటరెడ్డి నర్సింహులు గౌడ్, క్రిష్ణ, యాదయ్య తదితరులు పాల్గొన్నారు.



మహాత్మాగాంధీ జాతీయ గ్రామీణ ఉపాధి హామీ పథకంలో పనిచేయుచున్న క్షేత్ర సహాయకులు క్షేత్ర స్థాయిలో అనేక ఇబ్బందులను ఎదుర్కొంటూ పనులు నిర్వహించుతున్నారు. ప్రస్తుతం రూ.3630/-లు మాత్రమే వేతనంగా ఇస్తున్నారు. 0" మ్యాన్ డేస్ కారణాలను చూపుతూ వేతనాలలో కోత విధిస్తున్నారు. ఫీల్డ్ అసిస్టెంట్స్ కు టార్గెట్స్ పెట్టడం ద్వారా గ్రామాలలో కూలీలు కోరుకున్న పనులు లేక, మరియు వ్యవసాయ పనుల మూలంగా టార్గెట్స్ పూర్తి కాకుంటే అధికారులు కారణాలు సమీక్ష చేసి వస్తున్న ఆటంకాలను తొలగించేందుకు సహకరించకపోగా, మానసికంగా వేధిస్తున్నారు. దీనితో ఉద్యోగం గాలిలో దీపంగా మారింది. కావున మా యొక్క శ్రమను గుర్తించి ఉద్యోగ భద్రతను కల్పించి, పెరుగుతున్న ధరలకు అనుగుణంగా వేతనాలు ఇవ్వాలని,

హెచ్.ఆర్.పాలసీ అమలు చేయాలని మరియు ఇతర సౌకర్యాలు కల్పించాలని, క్రింది డిమాండ్స్ పరిష్కరించాలని ప్రభుత్వాన్ని డిమాండ్ చేశారు.

1. ఫీల్డ్ అసిస్టెంట్స్ కు 3 నెలలుగా వున్న బకాయివేతనాలు చెల్లించాలి. రోజుగార్ సేవకులను ఫీల్డ్ అసిస్టెంట్స్ గా గుర్తించాలి.
2. టార్గెట్స్ పూర్తికావాలంటే గ్రామాలకు పనులు నిర్ణయించుకునే స్వాతంత్ర్యం ఇవ్వాలి.
3. మ్యాన్ డేస్ తో సంబంధం లేకుండా ఫీల్డ్ అసిస్టెంట్స్ కు ప్రతి నెలమొదటి వారంలో వేతనాలు ఇవ్వాలి.
4. పి.ఎఫ్., ఇ.ఎస్.ఐ., ప్రమాద బీమా అమలు చేయాలి.
5. ఫీల్డ్ అసిస్టెంట్స్ కు హెచ్.ఆర్. పాలసీ అమలు చేయాలి.
6. ఉద్యోగ భద్రత కల్పించి, వేధింపులు, తొలగింపులు ఆపాలి, అర్హులైన వారందరికి ప్రమోషన్స్ ఇవ్వాలి.
7. ఆవాసాలు ఎక్కువగా వున్న గ్రామపంచాయితీలలో అదనపు ఫీల్డ్ అసిస్టెంట్స్ ను నియమించాలి.
8. గుర్తింపు కార్డులు ఇవ్వాలి.
9. చనిపోయిన ఫీల్డ్ అసిస్టెంట్స్ కుటుంబాలను ఆదుకోవాలి, కుటుంబ సభ్యులకు ఉద్యోగం ఇవ్వాలని కోరారు.

\*\*\*

## కాంట్రాక్ట్ కార్మికుని కుటుంబానికి ఆర్థిక సహకారం

మెదక్ జిల్లా చార్మినార్ బ్యావరీస్ లిమిటెడ్ (సిబిఎల్) పరిశ్రమలో పని చేయుచున్న కాంట్రాక్ట్ కార్మికుడు ఎస్.ప్రవీన్ ప్రమాదవశాత్తు అనగా తన పొలంలో పని చేస్తుండగా పాము కాటువల్ల మృతి చెందడం జరిగింది. వారి కుటుంబానికి చార్మినార్ బ్యావరీస్ లిమిటెడ్ కాంట్రాక్ట్ వర్కర్స్ యూనియన్ ఆధ్వర్యంలో కార్మికుల తరుపున రూ.65,000/-లు యూనియన్ అధ్యక్షులు బి.మల్లేశం చేతులు మీదుగా అందించడం జరిగింది. ఈ కార్యక్రమంలో సిఐటియు జిల్లా అధ్యక్షులు బి.మల్లేశం, ఎంప్లాయిస్ యూనియన్ ప్రధాన కార్యదర్శి పి.బాగరెడ్డి, కమిటీ సభ్యులు ప్రసన్నరావు, వెంకటేశం, ఎం.విఠల్, ఏ.లక్ష్మణ్, బి.శ్రీను,



కాంట్రాక్ట్ వర్కర్స్ యూనియన్ ప్రధాన కార్యదర్శి ఎ.నాగభూషణం, కమిటీ సభ్యులు బి. విఠల్, ఎం.డి.ఖలీల్, ఎస్.శంకర్ కార్మికులు పాల్గొన్నారు.

\*



# ఇళ్ళ స్థలాల కొరకు కదంతొక్కిన కార్మికులు

ఇళ్ళ స్థలాలు కోసం అంగన్‌వాడీ, ఆటో, హమాల్‌లు, మధ్యాహ్న భోజన, బీడీ, పంచాయితీ కార్మికులు తేది. 21.11.11న నాయుడు పేట మండల తహశీల్దార్ కార్యాలయం వద్ద ధర్నా చేసి తహశీల్దార్‌ని కార్యాలయంలోనికి వెళ్ళనీయకుండా ప్రధాన ద్వారాలకు తాళాలు వేసి నిర్బంధించారు. సిఐటియు నాయకులు మాట్లాడుతూ 1వ విడత భూమి పంపిణీ కార్యక్రమం నుండి 6వ విడత కార్యక్రమం వరకు కార్మికులు ధర్నాలు నిర్వహిస్తున్నప్పటికీ ఏ ఒక్క విడతలోనూ నాయుడుపేటలో భూ పంపిణీ జరగలేదు. అప్పటి నుండి అర్జీలు చేతపట్టుకుని కార్యాలయాల చుట్టూ తిరుగుతున్నా, ఇచ్చిన అర్జీలకు సమాధానం కొరకు వెళితే ఆ ఎం.ఆర్.ఓ. మారి పోయారు మరలా అర్జీ ఇవ్వండి అంటూ... ఈ విధంగా 5మంది ఎంఆర్ఓ లు మారినా కార్మికుల జీవితాలు మాత్రం మారలేదని అన్నారు. ప్రభుత్వం ఇకనైనా స్పందించి చేసిన వాగ్దానాలు, ఇచ్చిన జిఓ 7 (అంగన్‌వాడీలకు) అమలుపరచి భూపంపిణీ చేపట్టాలని, అట్లా చేయని పక్షంలో ఉద్యమాలను తీవ్రతరం చేస్తామని హెచ్చరించారు. ఈ ముట్టడి కార్యక్రమంలో పాల్గొన్న కార్మికులు సిఐటియు అధ్యక్ష



కార్యదర్శులు జి.మల్లిఖార్జున్, శివకవి ముకుంద, సిహెచ్. వెంకటేశ్వర్లు, అంగన్‌వాడీ నాయకులు ఎన్.శ్యామలమ్మ, పుష్పలత, కస్తూరి, హమాల్‌లు రమణయ్య, సుబ్బారావు, పంచాయితీ కార్మికులు యు.రామచంద్రయ్య, కర్రా లక్ష్మయ్య, ఎం. శ్రీనివాసులు, ఎస్.కె.కాలేషా, బీడీ యూనియన్ షంషాద్, మక్కుద్, మధ్యాహ్న భోజన యూనియన్ విజయ, ఆటో కార్మికులు చెంచయ్య, పెంచలయ్య తదితరులు పాల్గొన్నారు. \*

## మధ్యాహ్న భోజన పథకాన్ని అక్షయపాత్రకు అప్పగించాద్దు

మెదక్ జిల్లాలో పుల్కల్ మండల పరిధిలోని వివిధ గ్రామాల్లో గల ప్రాథమికోన్నత పాఠశాలల్లో నిర్వహిస్తున్న మధ్యాహ్న భోజన పథకాన్ని అక్షయపాత్రకు అప్పగించొద్దని సిఐటియు మండల ప్రధాన కార్యదర్శి హెచ్.కృష్ణ ప్రభుత్వాన్ని డిమాండ్ చేశారు. డిసెంబర్ 19న పుల్కల్ అంబేద్కర్ చౌక్ నుంచి తహశీల్దార్ కార్యాలయం వరకు సిఐటియు ఆధ్వర్యంలో 'మధ్యాహ్న భోజన' కార్మికులు భారీ ర్యాలీ నిర్వహించారు. అనంతరం తహశీల్దార్ కార్యాలయం ఎదుట ప్రభుత్వ దిష్టిబొమ్మను దహనం చేసి తహశీల్దార్ దశరత్‌సింగ్‌కు వినతిపత్రం సమర్పించారు. ఈ సందర్భంగా కృష్ణ మాట్లాడుతూ పుల్కల్ మండలంలో 200 మందికిపైగా మధ్యాహ్న భోజన కార్మికులున్నారని, వీరు కొన్ని సంవత్సరాలుగా అప్పు చేసి మరీ విద్యార్థులకు భోజనాలు వండిపెడుతున్నారన్నారు. అలాంటివారి నుంచి పథకాన్ని దూరం చేయాలనే ఉద్దేశంతో ప్రభుత్వం అక్షయ పాత్రకు అప్పగించడం సరైనదికాదన్నారు. ఈ నిర్ణయాన్ని వెంటనే వెక్కి తీసుకోవాలని డిమాండ్ చేశారు. అదే విధంగా మధ్యాహ్న భోజన కార్మికుల సమస్యలు పరిష్కరించి మెరుగైన సౌకర్యాలు కల్పించాలని డిమాండ్

చేశారు. లేని పక్షంలో సిఐటియు ఆధ్వర్యంలో ఆందోళన చేపడతామని హెచ్చరించారు. ఈ కార్యక్రమంలో సిఐటియు మండల శాఖ కార్యదర్శి యాదయ్య, మధ్యాహ్న భోజన కార్మికులు శివమ్మ, కంసమ్మ, బాలమ్మ, మౌలానీబీ, రాములమ్మ, బాలమ్మ, సువర్ణ తదితరులు పాల్గొన్నారు.

జోగిపేటలో మధ్యాహ్న భోజన పథకాన్ని అక్షయపాత్రకు అప్పగించొద్దని కోరుతూ సిఐటియు ఆధ్వర్యంలో ఆందోల్ తహశీల్దార్ నాగలక్ష్మికి మధ్యాహ్న భోజన కార్మికులు వినతిపత్రం సమర్పించారు. అంతకుముందు సిఐటియు కార్యాలయం నుండి ర్యాలీగా తహశీల్దార్ కార్యాలయానికి చేరుకున్నారు. ప్రభుత్వానికి వ్యతిరేకంగా నినాదాలు చేశారు. ఈ సందర్భంగా ఆందోల్ డివిజన్ సిఐటియు అధ్యక్షులు మొగులయ్య మాట్లాడుతూ ప్రభుత్వం మధ్యాహ్న భోజన పథకాన్ని నిర్వీర్యం చేసేందుకు అక్షయపాత్రను తీసుకొస్తుందన్నారు. తక్షణమే ఈ నిర్ణయాన్ని ఉపసంహరించు కోవాలని డిమాండ్ చేశారు. ఈ కార్యక్రమంలో మధ్యాహ్న భోజన కార్మికులు సావిత్రి, ప్రమీల, మాణిక్యమ్మ, భూమమ్మ, సాయమ్మ, దుర్గమ్మ, తదితరులు పాల్గొన్నారు. \*




# ఉద్యోగ భద్రతకు ముప్పు తెస్తున్న మార్పులు

క్షేత్ర సహాయకుల పట్ల రాష్ట్ర ప్రభుత్వం ఉద్యోగ భద్రతకు ముప్పు తెస్తూ ఉపాధి హామీ పథకంలో మార్పులు తెస్తుండటం క్షేత్ర సహాయకులను భయభ్రాంతులకు గురిచేస్తూ ప్రస్తుతం అమలు చేస్తున్న ఒక్క గ్రామ పంచాయితీకి 15 లక్షల రూ॥ మేరకు పనులు చేయించని క్షేత్ర సహాయకులను విధుల నుండి తొలగిస్తామంటూ రాష్ట్ర ప్రభుత్వం సర్క్యులర్ నెం. 3066 ను విడుదల చేసింది. క్షేత్ర సహాయకులైన వీరు గ్రామ పంచాయితీకి 17లక్షల రూ॥ కాదు కదా 20 లక్షలరూపాయలైన ఖర్చు చేస్తాం కాని, ప్రభుత్వం ప్రియారిటీ, నిబంధనలు, గ్రేడింగ్ అటువంటి పద్ధతులను ఎత్తివేయాలని కోరుచున్నారు.

గతంలో జరిగిన సమ్మె సందర్భంగా ప్రభుత్వం ఇచ్చిన హామీలను అమలు చేయకపోగా జీరో మ్యాన్ డేస్ పద్ధతిని పెద్దఎత్తున అమలు చేస్తూ క్షేత్ర సహాయకులకు వేతనాలు ఇవ్వకుండా విధుల నుండి తొలగిస్తాం అంటూ అధికారులు ఒత్తిడి తెస్తున్నారు.

స్థానిక అధికారులు క్షేత్ర సహాయకులకు జీరో మ్యాన్ డేస్ వుంటే వేతనాలు మండల ఎం.సి.సి. కేంద్రంలో అప్లోడ్ చేయకుండా మీకు వేతనాలు ఇచ్చేది లేదు అని తెలియజేస్తున్నారు. మరికొందరికి మ్యాన్ డేస్ వున్నా వేతనం రూ.2200/-లు మాత్రమే అప్లోడ్ అవుతున్నవి. అదే విధంగా క్షేత్ర సహాయకులను డిప్యూటీషన్ పైన ఇతర మండలాలకు బదిలీలు చేస్తున్నారు. ఇందులో భాగంగా గ్రామపంచాయితీలో పనులు జరుగు సమయంలో స్థానిక రాజకీయ నాయకులు క్షేత్ర సహాయకులపై దాడులు చేస్తున్నారు. దాడికి గురైన క్షేత్ర సహాయకులు స్థానిక అధికారులకు, పోలీస్ స్టేషన్ లలో తెలియచేసుకొన్నా దాడులు చేసిన వారిపై చర్యలు తీసుకోవటం లేదు. కావున దాడులు చేసిన రాజకీయ నాయకులపై వెంటనే చర్యలు తీసుకోవాలని



ప్రభుత్వానికి విజ్ఞప్తి చేస్తున్నారు.

సర్క్యులర్ నెం. 3066 ను రద్దు చేయాలి. హెచ్.ఆర్.పాలసి అమలు చేయాలి. జి.ఓ.నెం. 3 ప్రకారం కనీస వేతనాలు ఇవ్వాలి. అక్రమ తొలగింపులు, వేధింపులు డిప్యూటీషన్ (లేదా) బదిలీలు అరికట్టాలి. జీరో మ్యాన్ డేస్ తో సంబంధము లేకుండా వేతనాలు చెల్లించాలి. బకాయి పడ్డ వేతనాలు చెల్లించాలి. సెల్ ఫోన్ బిల్లులు పెంచాలి. పెరిగిన రేట్లకు అనుగుణంగా టి.ఎ., డి.ఎ. పెంచాలి. క్షేత్రస్థాయిలో పనులు దగ్గరకు పర్యవేక్షించేందుకు టూ వీలర్స్ కు లోను కల్పించాలి. ఎస్.ఎస్.ఎస్. గ్రూపులకు పునర్వ్యవస్థీకరణకు అనుమతి కల్పించాలి.

పై న్యాయమైన డిమాండ్స్ నెరవేరని యెడల భవిష్యత్తులో పెద్దఎత్తున ఆందోళన, సమ్మెలను చేస్తామని తెలియజేసుకుంటూ, సమస్యలను ప్రభుత్వం దృష్టికి తీసుకెళ్ళి క్షేత్ర సహాయకులకు న్యాయం చేయాలని మెమోరాండంలో కోరారు.

ఈ కార్యక్రమానికి ముఖ్య అతిథిగా జిల్లా సిఐటియు ప్రధాన కార్యదర్శి ఎం. ఇంతీయాజ్, జిల్లా కమిటీ సభ్యులు లక్ష్మన్న, వెంట్రాముడు, నాగన్న, ఎర్రిస్వామి మరియు 63 మండలాల క్షేత్ర సంచాలకులు హాజరయ్యారు.

## విద్యుత్ శాఖలో ఖాళీ పోస్టులను భర్తీ చేయాలి

విద్యుత్ శాఖలో ఖాళీ పోస్టులన్నింటినీ పని చేస్తున్న కాంట్రాక్టు కార్మికులతోనే భర్తీ చేయాలని యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) నాయకులు నారాయణమూర్తి అన్నారు. డిసెంబర్ 14న కర్నూల్ జిల్లా ఆత్మకూరు సిఐటియు కార్యాలయంలో జరిగిన విద్యుత్ కార్మికుల సమావేశంలో ఆయన మాట్లాడారు., రాష్ట్రంలోని విద్యుత్ సంస్థలైన ట్రాన్స్-కో డిస్కాంలలో ప్రభుత్వం ప్రకటించిన జెఎల్ఎం, ఎల్డిసి, సబ్ ఇంజనీర్ తదితర పోస్టులన్నింటినీ ప్రస్తుతం సంస్థలో పనిచేస్తున్న కాంట్రాక్టు, ఔట్ సోర్సింగ్ వర్కర్స్ తోనే భర్తీ చేయాలన్నారు. దశాబ్ద కాలంగా సంస్థను నమ్ముకొని పని చేస్తున్న కాంట్రాక్టు కార్మికులకు

వెయిటేజీ విధానాన్ని రద్దు చేసి, విద్య, వయస్సుతో నిమిత్తం లేకుండా కార్మికులందరికీ ప్రభుత్వం ప్రకటించిన ఖాళీలలో భర్తీ చేయాలని యుఇయూ (సిఐటియు) నాయకులు నారాయణ మూర్తి డిమాండ్ చేశారు. సిఐటియు డివిజన్ కార్యదర్శి ఏసురత్నం మాట్లాడుతూ కార్మికులు కలిసికట్టుగా పోరాడి ప్రస్తుతం ప్రభుత్వం ప్రకటించిన 6263 పోస్టులను సాధించుకోవాలన్నారు. విద్యుత్ కార్మిక ఔట్ సోర్సింగ్ ఉద్యోగుల యొక్క డిమాండ్ల సాధన కొరకు సిఐటియు కార్మికులకు అండగా ఉంటుందన్నారు. ఈ సమావేశంలో యూనియన్ నాయకులు భవానీ శంకర్, అయ్యస్వామి, ఇమ్మానియేలు, వెంకటేశ్వరరెడ్డి, శ్రీకాంత్, సుబ్బయ్య పాల్గొన్నారు.



# వీధి దీపాల ప్రైవేటీకరణ ఖరమించాలి



రాష్ట్ర ప్రభుత్వం ప్రపంచ బ్యాంకు షరతులకు తలొగ్గకుండా పట్టణ ప్రజల సేవలను దృష్టిలో పెట్టుకొని వీధి దీపాల ప్రైవేటీకరణను ఉపసంహరించుకోవాలని ఆంధ్రప్రదేశ్ మున్సిపల్ కార్పొరేషన్ల అండ్ ఎంప్లాయిస్ యూనియన్ రాష్ట్ర సదస్సుడిమాండ్ చేసింది. పట్టణ సంస్కరణలను, అందులో భాగమైన వీధి దీపాల ప్రైవేటీకరణను వ్యతిరేకిస్తూ 18.12.2011న విజయవాడలో జరిగి ఈ సదస్సుకు యూనియన్ రాష్ట్ర అధ్యక్షులు పాలడుగు భాస్కర్ అధ్యక్షత వహించారు. పట్టణ సంస్కరణలను తీవ్రంగా నిరసించడమే కాకుండా వీధి దీపాల ప్రైవేటీకరణను ఉపసంహరించాలని ప్రభుత్వాన్ని డిమాండ్ చేస్తూ సదస్సు ఏకగ్రీవంగా తీర్మానం చేసింది. ఈ తీర్మానాన్ని రాష్ట్ర కార్యదర్శి టి.వెంకటరెడ్డి ప్రవేశపెట్టగా మరో కార్యదర్శి బుర్రె వెంకటేశ్వర్లు బలపరిచారు. పట్టణ సంస్కరణలపై రాష్ట్ర వ్యాప్తంగా ఉద్యమాన్ని ఉధృతం చేయాలని సదస్సు నిర్ణయించింది. రాష్ట్ర ప్రభుత్వం మున్సిపాలిటీల్లో పట్టణ సంస్కరణలను వేగవంతంగా అమలు చేస్తోందని, వాటి భారాలు ప్రజలపై, ఉద్యోగులపై పడుతున్నాయని పాలడుగు భాస్కర్, ప్రధాన కార్యదర్శి కె.వెంకటేశ్వర్లు విమర్శించారు. చివరకు చెత్తపై కూడా పన్ను వేస్తున్నారని ఆవేదన వ్యక్తం చేశారు. మున్సిపాలిటీల్లో అన్ని పనులను ప్రైవేటీకరిస్తున్నారని, అందులో భాగంగా వీధి దీపాలను ప్రైవేటీకరించి ఇంధన సంస్థలకు అప్పగించాలని నిర్ణయించి టెండర్లు పిలిచారని తెలిపారు. బడా కంపెనీలకు వీధి దీపాల నిర్వహణ అప్పగించి

ప్రస్తుతం పని చేస్తున్న ఉద్యోగులను ఇంటికి పంపే ప్రయత్నం చేస్తున్నారని పేర్కొన్నారు. వీధి దీపాల నిర్వహణను ప్రైవేటీకరించడం సంస్థలకు అప్పగించడాన్ని వ్యతిరేకిస్తూ అన్ని మున్సిపాలిటీలు, కార్పొరేషన్లలో పనిచేస్తున్న ఉద్యోగులు, కార్మికులు పోరాడాలని పిలుపునిచ్చారు. మొదటి దశలో 34 మున్సిపాలిటీలను ప్రైవేటీకరించాలని ఉన్నతాధికారులు నిర్ణయించారని, ఇందుకు హైదరాబాద్, బెంగళూరు, కొల్కతాకు చెందిన కంపెనీలు టెండర్లు వేశాయన్నారు. వీధి దీపాల నిర్వహణ అవసరాల ప్రాతిపదికన కాకుండా డబ్బు సంపాదనే లక్ష్యంగా జరగబోతున్నదని ఆందోళన వ్యక్తం చేశారు. రాబోయే రోజుల్లో ఈ విధానాన్ని అన్ని మున్సిపాలిటీల్లో విస్తరించాలనే ఉద్దేశం ప్రభుత్వానికి ఉందన్నారు. విదేశాల్లో మానిటరింగ్ చేస్తున్న వ్యవస్థలను ఇక్కడ ప్రవేశపెట్టాలని చూస్తున్నారని విమర్శించారు. ఈ విధానాలు అమల్లోకి వస్తే కార్మికులకు భద్రత ఉండదని, క్రమబద్ధీకరణ ఉండదని, కార్మికునికి - యజమానికి మధ్య సంబంధాలు ఉండవని, పని గంటలు పెరుగుతాయని, దీంతో గతంలో పోరాడి సాధించుకున్న హక్కులు లేకుండా పోతాయని అన్నారు. పారిశుధ్య పనులను రాంకీ సంస్థకు అప్పగించాలనే ప్రయత్నాలు వేగంగా సాగుతున్నట్లు తెలిపారు. నీటి సరఫరాకు సంబంధించి వాటర్ రెగ్యులేటరీ బోర్డు ఏర్పాటు చేసి నీటి వాడకాన్ని బట్టి పన్నులు గుంజేందుకు సర్కారు నిర్ణయించిందన్నారు. ఈ సంస్కరణలన్నింటికీ వ్యతిరేకంగా ఉద్యమించాలని పిలుపునిచ్చారు. ✱



**కార్మిక లోకం పాఠకులకు,  
చందాదారులకు, శ్రేయోభిలాషులకు  
నూతన సంవత్సర మరియు సంక్రాంతి  
శుభాకాంక్షలు**





## చీఫ్ ఇంజనీర్ కార్యాలయాలు ముట్టడి

రాష్ట్రంలోని ట్రాన్స్ కో డిస్ట్రిబ్యూషన్ కంపెనీలో ప్రభుత్వం ప్రకటించిన జెఎల్ఎం సబ్ ఇంజనీర్, ఎల్డిసి తదితర పోస్టుల సాధన కొరకు (6263), కార్మికులకు సమాన పనికి, సమాన వేతనం, తదితర సమస్యల సాధన కొరకు ఫలో కడప ట్రాన్స్ చీఫ్ ఇంజనీర్ కార్యాలయం ముట్టడిని జయప్రదం చేయాలని యుఇఇయు కర్నూల్ జిల్లా నాయకులు నారాయణమూర్తి పిలుపు నిచ్చారు. ఈ సమావేశం శంకర్ అధ్యక్షతన జరిగింది. ముట్టడి కార్యక్రమంలో కడప, కర్నూలు, అనంతపురం జిల్లాల విద్యుత్ కార్మికులు పాల్గొనాలని కోరారు. అదే రోజు రాష్ట్రంలోని అన్ని ట్రాన్స్ కో చీఫ్ ఇంజనీర్ కార్యాలయాల వద్ద, రాష్ట్ర కార్మిక శాఖ మంత్రి కార్యాలయాల వద్ద ముట్టడి ఏకకాలంలో నిర్వహించబడుతుందని తెలిపారు. విద్యుత్ రంగంలో గుర్తింపు గల సంఘాలుగా చెప్పుకుంటున్న కొన్ని యూనియన్లు కుమ్మక్కై వెయిటేజీ విధానాన్ని అమలు చేయాలని మొండి వైఖరి ప్రదర్శిస్తూ కార్మికులకు తీరని అన్యాయం చేస్తున్నాయని, ఈ విధానం వల్ల కార్మికుల గొంతు కోయడమే అవుతుందని, వారితో వెట్టిచాకిరి చేయించుకొని వారిని నట్టేట ముంచడమే అవుతుందని అన్నారు. యుఇఇయు ఈ విధానాన్ని ప్రతిఘటిస్తుందని, దాదాపు 10 నుండి

20 సంవత్సరాలుగా సంస్థనే నమ్ముకొని సంస్థకు విశేష సేవలందించి జాతీయ స్థాయిలో సంస్థకు వరుసగా ఐదుసార్లు ఎనర్జీ ఆఫ్ ఇండియా అవార్డు సాధించడంలో విశేష కృషి చేసిన కార్మికులను విద్య, వయస్సుతో నిమిత్తం లేకుండా కార్మికులందరిని (తమిళనాడు విద్యుత్ రంగ కార్మికులను రెగ్యులర్ చేసిన విధంగా) చేయాలని యాజమాన్యాన్ని వారు డిమాండ్ చేశారు. ఈ సమావేశానికి ముఖ్య అతిథిగా వచ్చిన సిఐటియు డివిజన్ కార్యదర్శి ఏసురత్నం మాట్లాడుతూ యాజమాన్యం మొండి వైఖరిగా వెయిటేజీ విధానాన్ని అమలు చేయిస్తే దాని పర్యవసానం తీవ్రంగా ఉంటుందని హెచ్చరించారు. ప్రభుత్వం మొండి వైఖరి విడనాడి కార్మికుల పట్ల సహృదయభావంతో వ్యవహరించి దీర్ఘకాలంగా సంస్థకు సేవలందించిన కార్మికులందరిని రెగ్యులర్ చేయాలని డిమాండ్ చేశారు. రాష్ట్ర లేబరర్ కమీషనర్ వద్ద 21.12.2011న విద్యుత్ యాజమాన్యానికి యుఇఇయు (సిఐటియు) కార్మిక సంఘం నాయకులకు మధ్య జరిగిన ఒప్పందాన్ని (సమాన పనికి సమాన వేతనం) వెంటనే అమలు చేయాలని ప్రభుత్వాన్ని డిమాండ్ చేశారు. ఈ సమావేశంలో జిల్లా నాయకులు అయ్యస్వామి, సురేష్ సింగ్, వెంకటేశ్వర్లు, శ్రీకాంత్, వెంకటేశ్వర రెడ్డి, ఇమానియల్ తదితరులు పాల్గొన్నారు. \*

## అర్బన్ హెల్త్ సెంటర్ ఉద్యోగులకు

### జి.ఓ. 3 ప్రకారం వేతనాలు అమలు చేయాలి

అర్బన్ హెల్త్ సెంటర్లలో పనిచేస్తున్న కాంట్రాక్టు ఉద్యోగులకు జి.ఓ.నెం. 3 ప్రకారం వేతనాలు అమలు చేయాలని, రెగ్యులరైజ్ చేయాలని, పెండింగ్ వేతనాలు చెల్లించాలని సిఐటియు మెదక్ జిల్లా కోశాధికారి, యూనియన్ జిల్లా గౌరవాధ్యక్షులు ఎ.మాణిక్యం ప్రభుత్వాన్ని డిమాండ్ చేశారు. డిసెంబర్ 12న ఎపి అర్బన్ హెల్త్ సెంటర్ యూనియన్ (సిఐటియు) ఆధ్వర్యంలో మెదక్ జిల్లా కలెక్టరేట్ ఎదుట సంగారెడ్డిలో ధర్నా నిర్వహించారు. ఈ సందర్భంగా మాణిక్యం మాట్లాడుతూ ప్రభుత్వ, వైద్య, ఆరోగ్య శాఖ ఆధ్వర్యంలో ఎన్జిఓ లు నడుపుతున్న అర్బన్ హెల్త్ సెంటర్లకు ఆరు నెలలుగా జీతాలు ఇవ్వడం లేదన్నారు. దీంతో అందులో పనిచేస్తున్న ఉద్యోగులు తీవ్ర ఇబ్బందులకు గురవుతున్నారన్నారు. ఈ సెంటర్లలో 11 సంవత్సరాలుగా పనిచేస్తున్న ఉద్యోగులను ఇప్పటి వరకు పర్మినెంట్ చేయలేదని, వెంటనే వారిని పర్మినెంట్ చేయాలని డిమాండ్ చేశారు. ఈ సెంటర్లలో డాక్టర్లు, ఎఎన్ఎం లు, కమ్యూనిటీ కోఆర్డినేటర్లు, మెడికల్

అసిస్టెంట్లు, స్వీపర్లు, వాచ్మెన్లు విధులు నిర్వహిస్తున్నారని, ఒక డాక్టర్ మినహా మిగతా వారందరికీ రూ.3 వేల నుండి రూ. 4500/-ల లోపు మాత్రమే వేతనాలు చెల్లిస్తున్నారన్నారు. ఇ.ఎస్.ఐ., పి.ఎఫ్., సెలవులు, మెటర్నిటీ సెలవులు వంటి చట్టపరమైన సౌకర్యాలు కల్పించడం లేదన్నారు. అంతేకాక వీరిలో అత్యధికంగా మహిళా ఉద్యోగులే ఉన్నారని తెలిపారు. వీరిపై ఎన్జిఓ ల వేధింపులు అధికమయ్యాయన్నారు. ప్రజలకు సేవలందిస్తున్న వీరిపట్ల ప్రభుత్వం నిర్లక్ష్యం వహించకుండా వెంటనే వారి సమస్యలు పరిష్కరించాలని డిమాండ్ చేశారు. అనంతరం జిల్లా కలెక్టర్ సురేష్ కుమార్కు మెమోరాండం సమర్పించారు. దీనికి స్పందించిన కలెక్టర్ తగిన చర్యలు తీసుకోవాలని డిఎం & హెచ్ఓ ను ఆదేశించారు. ఈ కార్యక్రమంలో యూనియన్ జిల్లా అధ్యక్షులు సంగీత, కార్యదర్శి అరుందతి, నాయకురాళ్ళు వరలక్ష్మి, ఉదయశ్రీ, మాధవి, సంపూర్ణ, పద్మావతి, బాలామణి, రజిత, తదితరులు పాల్గొన్నారు.

\* \* \*



## విద్యా వాలంటీర్ల సమస్యల పరిష్కారానికై విజ్ఞప్తి

రాష్ట్ర వ్యాప్తంగా పనిచేస్తున్న విద్యావాలంటీర్లకు వేతనాలు పెంచమని మరియు వేతన బకాయిలు చెల్లించమని కోరుతూ మధ్యమిక విద్యాశాఖ మంత్రి కె.పార్థసారథి స్కూల్ ఎడ్యుకేషన్ ప్రిన్సిపల్ సెక్రటరీ, డైరెక్టర్లకు డిసెంబర్ 16న రాష్ట్ర ప్రభుత్వ కాంట్రాక్టు, ఔట్సోర్సింగ్ ఎంప్లాయిస్ ఫెడరేషన్ అధ్యక్ష ప్రధాన కార్యదర్శులు వినతిపత్రం ఇచ్చారు.

రాష్ట్ర వ్యాప్తంగా వివిధ జిల్లాల్లో పని చేస్తున్న విద్యావాలంటీర్లు అతి తక్కువ వేతనాలతో, ఆ వేతనాలు నెలనెలా రాక, పెరిగిన ధరలతో అనేక ఆర్థిక ఇబ్బందులు ఎదుర్కొంటున్నారు. రాష్ట్ర ప్రభుత్వ శాఖల్లో పని చేస్తున్న కాంట్రాక్ట్, ఔట్సోర్సింగ్ ఉద్యోగులకు జి.ఓ.నెం.3 ప్రకారం 2011 నుండి ప్రభుత్వం వేతనాలు పెంచింది. గురుకుల పాఠశాలలు, సాంఘిక సంక్షేమ పాఠశాలల్లో పనిచేస్తున్న కాంట్రాక్టు ఉపాధ్యాయులకు వేతనాలు పెరిగాయి. రాష్ట్ర ప్రభుత్వం జారీ చేసిన జి.ఓ. 3లో కాంట్రాక్టు

పద్ధతిపై పనిచేస్తున్న వారికి రెగ్యులర్ ఉద్యోగుల మినిమం స్కేల్లోని కనీస బేసిక్ను చెల్లించమని ఆదేశించింది. తదనుగుణంగా విద్యావాలంటీర్లకు క్రింది విధంగా వేతనాలు పెంచమని కోరారు.

10వ తరగతి లేదా ఇంటర్ మీడియట్ విద్యార్హత గల విద్యావాలంటీర్లకు రూ.7400/-లు, డిగ్రీ విద్యార్హత వారికి రూ.8400/-లు, డి.ఇ.డి. / సెకండరీ గ్రేడ్ విద్యార్హత గలవారికి రూ.10,600/-లు, బి.ఇ.డి విద్యార్హత గల విద్యావాలంటీర్లకు రూ.13,000/-లకు వేతనాలు ఇవ్వాలి. వేతన బకాయిలను వెంటనే చెల్లించాలి. జి.ఓ.నెం. 4459 ప్రకారం పి.ఎఫ్., ఇ.ఎస్.ఐ. సౌకర్యాలు, 15 రోజుల క్యాజువల్ లీవులు, మహిళలకు 120 రోజుల మెటర్నిటీ లీవు సౌకర్యాలు కల్పించాలి, రెగ్యులర్ నియామకాలలో విద్యావాలంటీర్లకు ప్రాధాన్యత, వయో సడలింపులు ఇవ్వాలని కోరారు.

## ఆశాలకి బకాయి పారితోషికాలు చెల్లించాలి

ఆశాలకి బకాయి పారితోషికాలు, టి.ఎ., డి.ఎ. లు చెల్లించాలని, పనికి తగిన పారితోషికం అమలు చేయాలని, “జీరో” బ్యాలెన్స్ అమలు చేయాలని వరంగల్ డి.ఎం. & హెచ్.ఓ. ఆఫీసు ముందు 19.12.2011న ధర్నా నిర్వహించారు. ఈ ధర్నా చింతల శాంత అధ్యక్షతన జరిగింది. ముఖ్య అతిథిగా విచ్చేసిన ఎ.పి. వాలంటరీ హెల్త్ వర్కర్స్ (సిఐటియు) వరంగల్ జిల్లా గౌరవాధ్యక్షురాలు కాసు మాధవి మాట్లాడుతూ జిల్లాలో 86 పి.హెచ్.సి. లలో దాదాపు 2300 మంది ఆశలు పని చేస్తున్నారనీ, వీరికి గత 6 నెలలుగా టి.ఎ., డి.ఎ.లు, పారితోషికాలు బకాయిలున్నాయని, అర్బన్ హెల్త్ సెంటర్స్లో పనిచేస్తున్న వర్కర్స్కి 22 నెలలుగా పారితోషికాలు, టి.ఎ., డి.ఎ. లు 6 నెల్లుగా బకాయిలు ఉన్నాయని, అవి వెంటనే చెల్లించాలని డిమాండ్ చేశారు. అనంతరం డి.ఎం. & హెచ్.ఓ. గారికి వినతిపత్రం ఇచ్చారు. ఇతర సమస్యలు పరిష్కారం కోసం ఆశాలకి,



మెడికల్ ఆఫీసర్స్కి కలిపి జాయింట్ మీటింగ్ ఏర్పాటు చేస్తామని, పారితోషికాలు, టి.ఎ., డి.ఎ.లు వారంలోగా చెల్లిస్తామని హామీ ఇవ్వడం జరిగింది.

ఈ కార్యక్రమంలో కోమల, భాగ్యమ్మ, శారద, రాధ, కళ్యాణి, సంపూర్ణ, సరస్వతి, శోభ, రజిత, స్వరూప, సుజాత తదితరులు పాల్గొన్నారు.

## సమస్యల పరిష్కారానికై ఉద్యమించిన ఫీల్డ్ అసిస్టెంట్స్

ఉపాధి హామీ ఫీల్డ్ అసిస్టెంట్ల ఉద్యోగాలకు ప్రభుత్వం ఎసరు పెడుతుందని ఎ.పి. గ్రామీణ ఉపాధి హామీ ఫీల్డ్ అసిస్టెంట్స్ యూనియన్(సిఐటియు) వరంగల్ జిల్లా గౌరవాధ్యక్షులు దామెర రాజేందర్ విమర్శించారు. ఫీల్డ్ అసిస్టెంట్లకు ఇచ్చిన హామీలను విస్మరించి అక్రమ తొలగింపులకు పాల్పడటం సిగ్గుచేటని, ప్రభుత్వం అక్రమంగా ఇచ్చిన సర్క్యులర్ 491 వెంటనే రద్దు చేయాలని డిమాండ్ చేశారు. ఫీల్డ్ అసిస్టెంట్లను ఒక్కరిని తొలగించినా ఊరుకునే ప్రసక్తే లేదని హెచ్చరించారు.

డిసెంబర్ 8న జి.ఓ. 3 ప్రకారం వేతనాలు, ప్రభుత్వ హామీలు అమలు, అక్రమ తొలగింపులు అరికట్టాలని, ఉద్యోగభద్రత కల్పించాలని డిమాండ్ చేస్తూ హన్మకొండ పబ్లిక్ గార్డెన్ నుండి కలెక్టరేట్ వరకు భారీ ప్రదర్శన జరిగింది. నినాదాలతో కొనసాగిన ప్రదర్శన కలెక్టరేట్ ముందు బైరాయించి ఆందోళనకు దిగారు. కలెక్టరేట్ ముందు పోలీసులకు, యూనియన్ నాయకులకు మధ్య వాగ్వివాదం జరిగి తోపులాట అనంతరం కలెక్టరేట్లో మెమోరాండం సమర్పించడం జరిగింది.



## మధ్యాహ్న భోజన కార్మికుల సమస్యలు పరిష్కరించాలని డిఇడి కార్యాలయం ముట్టడి

డిసెంబర్ 26, 2011న వరంగల్ జిల్లాలోని మధ్యాహ్న భోజన కార్మికుల సమస్యలు పరిష్కరించాలని డి.ఇ.డి. కార్యాలయం ముట్టడి జరిగింది. ఈ సందర్భంగా శ్రామిక మహిళ సమన్వయ కమిటీ జిల్లా కన్వీనర్ కాసు మాధవి పాల్గొని మాట్లాడారు. ఈ కార్యక్రమంలో జిల్లా కార్యదర్శి ఇమ్మడి పద్మ, నాయకులు సుగుణ, సరోజా, కొమురమ్మ, రాధమ్మ, నీలమ్మ, ప్రేమలత, ప్రమీలలతో పాటు ఐదువందల మంది కార్మికులు పాల్గొన్నారు.



## సిఐటియు కృషితో సింగరేణిలో సెక్యూరిటీగార్డుల సమస్య పరిష్కారం



రాష్ట్రంలోని నాలుగు జిల్లాల్లో వ్యాపించి ఉన్న బొగ్గు పరిశ్రమ సింగరేణి కాలరీస్ కంపెనీలో పనిచేస్తున్న కార్మికులు సుమారు 365 మంది అదే సంస్థలో ఏర్పడిన సెక్యూరిటీగార్డు ఉద్యోగాల కోసం దరఖాస్తు చేసుకొని, అవసరమైన పరీక్షలకు హాజరై, ఎంపికైనారు. వారికి శిక్షణ ఇచ్చి సంస్థలోని వివిధ ఏరియాలలో ఉన్న ఖాళీలలో వారిని నియమించవలసి ఉండగా కంపెనీ యాజమాన్యం విపరీత జాప్యం చేసింది. దీంతో నియామకాల కోసం కంపెనీలో పైరవీకారుల ప్రయత్నాలు, అక్రమాలు జోరందుకున్నాయి. సింగరేణికాలరీస్ ఎంప్లాయిస్ యూనియన్ (సిఐటియు) ఈ సమస్యపై ఆందోళనా కార్యక్రమం చేపట్టింది. ఎంపికైన వారికి శిక్షణ మరియు నియామకాలను ఇవ్వాలనీ, నియామకాలలో పారదర్శకతను పాటించాలనీ డిసెంబర్ 3న యూనియన్ రాష్ట్ర కార్యదర్శి మంద నరసింహారావు, భూపాలపల్లి ఏరియా బ్రాంచి కార్యదర్శి కె.రాజన్న మరియు భూపాలపల్లి నాయకులు బందు సాయిలు ఆధ్వర్యంలో కొత్తగూడెంలోని కంపెనీ ప్రధాన కార్యాలయం ముందు ధర్నా జరిపి, అధికారులకు వినతిపత్రం అందజేశారు. ఎంపికైన, శిక్షణ కొరకు ఎదురు చూస్తున్న కార్మికులు భూపాలపల్లి తదితర ఏరియాల నుండి కొత్తగూడెం వచ్చి ఈ ధర్నాలో పాల్గొన్నారు.

సమస్య తీవ్రతకు స్పందించిన అధికారులు 100 మందికి శిక్షణ ఇచ్చేందుకు ధర్నా జరిగిన రోజుననే చర్యలు తీసుకొంటూ ఉత్తర్వులను జారీ చేశారు. మరియు వివిధ ఏరియాలలో ఉన్న ఖాళీలలో నియామకాలను కూడా పారదర్శకంగా జరిపేందుకు చర్యలు తీసుకుంటామనీ, శిక్షణలో మెరిట్ సాధించిన కార్మికులు తమ పోస్టింగ్ కొరకు ఏరియాలను ఖాళీలను బట్టి ఎంచుకునేందుకు అవకాశం ఇస్తామనీ తెలిపారు.

ఈ ప్రక్రియలో ఇంకా 93 మంది మిగిలిపోగా, డిసెంబర్ 17వ తేదీన మళ్ళీ సిఐటియు నాయకులు కంపెనీ అధికారుల వద్ద ఈ సమస్యపై రిప్రజెంటేషన్ చేశారు. భూపాలపల్లి ఏరియా నుండి వచ్చిన బాధితకార్మికులతో కలిసి కంపెనీ అధికారులకు పరిస్థితిని వివరించారు.

అనంతరం మిగిలి ఉన్న 93 మందికి కూడా శిక్షణ ఇచ్చేందుకు అధికారులు అంగీకరించారు.

తమ సమస్యను పరిష్కరించేందుకు సింగరేణి కాలరీస్ ఎంప్లాయిస్ యూనియన్ (సిఐటియు) చేసిన కృషి పట్ల కార్మికులు హర్షం వ్యక్తం చేశారు.

\*\*\*



# రైల్వే బోగీలు ప్రైవేట్ పరం

రైల్వేబోగీలు ఇక ప్రైవేటుపరం కానున్నాయి. వీటికి సంబంధించి రైల్వే బోర్డుకు ప్రతిపాదనలు వెళ్ళాయి. బోర్డు ఈ విషయాన్ని సీరియస్ గా పరిశీలిస్తోంది. త్వరలోనే ఒక నిర్ణయం కూడా తీసుకునే అవకాశం ఉంది. బోర్డు పచ్చజెండా ఊపితే గుజరాత్ నుంచి వీటిని నడపాలని పలువురు పారిశ్రామికవేత్తలు ఆలోచన చేస్తున్నారు. దీనికి సంబంధించిన వివరాలివి. భారతీయ రైల్వేను బోగీల కొరత వేధిస్తోంది. సంవత్సరానికి కేవలం మూడు వేల కొత్త కోచ్ లు మాత్రమే తయారవుతున్నాయి. పెరంబూరు, కపూర్తలాలో ఇవి తయారవుతున్నాయి. ఇవి ఏ మాత్రం సరిపోవడం లేదు. రాయ్ బరేలిలో కూడా కొత్త కోచ్ ఫ్యాక్టరీ ఏర్పాటైంది. ఇది వచ్చే మార్చి నుంచి ఉత్పత్తి ప్రారంభించే అవకాశం ఉంది. ఇక్కడ సుమారు 1500 కోచ్ లు తయారయ్యే అవకాశం ఉంది. ఇవి కాకుండా బెంగళూరులోని భారత్ హెవీ ఎర్ట్ మూవర్స్ లిమిటెడ్ 200 నుంచి 500 కోచ్ లను ఏటా తయారు చేస్తోంది. అయినా కొరత యధావిధిగానే ఉంది. ఒక బోగీ సుమారు 25 సంవత్సరాలు పట్టాలపై నడుస్తుంది. ఆ తరువాత దాన్ని నడపకూడదు. కానీ 35 నుండి 40 సంవత్సరాల కిందట తయారైన బోగీలు కూడా ఇప్పటికీ పట్టాలపై నడుస్తున్నాయంటే పరిస్థితి ఏవిధంగా ఉందో అర్థం చేసుకోవచ్చు. ఇప్పుడున్న బోగీల్లో చాలా వరకూ రీమేక్ చేసినవే. ఇందులో సీట్లు, కిటికీలు అపరిశుభ్రతతో ఉంటున్నాయి. మరుగుదొడ్ల

నిర్వహణ లోపభూయిష్టంగా ఉంటున్నాయి. బోగీల్లో ఎలుకలు, పురుగులు విచ్చలవిడిగా తిరుగుతున్నాయి. చాలా బోగీల్లో లైట్లు, ఫ్యాన్లు కూడా పనిచేయని పరిస్థితి ఉంది. వీటితో ప్రయాణీకులు విసిగిపోతున్నారు. చేసేది లేక ప్రయాణిస్తున్నారు. ఇంతకుమించి రైల్వే శాఖ బోగీల నిర్వహణ చేపట్టలేదు. ఈ నేపథ్యంలో బోగీలను ప్రైవేటు సంస్థలకు అప్పగించేందుకు రైల్వే బోర్డుకు ప్రతిపాదనలు వెళ్ళాయి. గుజరాత్ నుంచి వీటిని ప్రయోగాత్మకంగా నడిపేందుకు కొన్ని ప్రైవేటు సంస్థలు రైల్వే బోర్డును కోరినట్లు తెలిసింది. పారిశ్రామికంగా అభివృద్ధి చెందిన గుజరాత్ లో ఈ విధానాన్ని ప్రయోగాత్మకంగా ప్రారంభించి విజయవంతమైతే, దేశంలోని రద్దీగా ఉన్న మార్గాల్లో వీటిని అమలు చేయవచ్చున్న ఆలోచన కూడా ఉంది. రైళ్ళను గమ్యాలకు చేర్చే బాధ్యతను రైల్వే శాఖ చూసుకుంటుంది. అందుకు డ్రైవర్, గార్డుల జీతభత్యాలను రైల్వే శాఖే భరిస్తుంది. బోగీలు, అందులోని టిక్కెట్ కలెక్టర్లు మాత్రం ప్రైవేటు వ్యక్తులు ఉంటారు. రైళ్ళలోని బెర్త్ లను టిక్కెట్ కలెక్టర్లు విక్రయించుకోవడం వలన రైల్వే శాఖ ఆదాయానికి గండి పడుతోంది. ప్రైవేట్ వ్యక్తులకే వాటిని అప్పగిస్తే, ప్రతి పైసా ఆయా సంస్థలకు చేరే అవకాశం ఏర్పడింది. వీటన్నింటిపైన సాధ్య, సాధ్యాలను రైల్వే బోర్డు పరిశీలిస్తోంది. వచ్చే రైల్వే బడ్జెట్ లో దీనిపై ఒక నిర్ణయం తీసుకునే అవకాశం ఉంది.

## అందరివాడు.. ఆటోవాలా!

‘సమాజంలో కొందరు ఆటో కార్మికుల పై చెడ్డపేరు ఉంది. దాన్ని ప్రజల మనస్సు నుంచి చేరిపివేయాలి. చక్కటి సేవలతో

పదుగురు మెప్పు పొందాలి’ అని ఆటో కార్మికులకు నగర ట్రాఫిక్ ఎస్సై కృష్ణయ్య అన్నారు. ఆటో డ్రైవర్ల సంఘం (సిఐటియు అనుబంధం) ఆధ్వర్యంలో 25.12.2011న క్రిస్ మస్ వేడుకలు కడప పాతబస్టాండులో ఘనంగా నిర్వహించారు. ఈ సందర్భంగా ఎస్సై కేక్ కట్ చేసి అనంతరం భారీ ఎత్తున ఏర్పాటు చేసిన అన్నదానాన్ని ప్రారంభించారు. ఈ సందర్భంగా ఆయన మాట్లాడుతూ ఆటో కార్మికులు ఇలాంటి కార్యక్రమాలను మరిన్ని చేసి మరింత మంచిపేరు తెచ్చుకోవాలన్నారు. మత సామరస్యానికి ఒక వారధిగా సిఐటియు ఉందని ఆయన కొనియాడారు.



కార్మికనేత కామనూరు శ్రీనివాస రెడ్డి మాట్లాడుతూ ఈ రోజు యువత డిగ్రీ చేతపట్టుకుని ఉపాధి లేక ప్రజారవాణా వ్యవస్థలో కీలకపాత్ర పోషించే ఆటో రంగాన్ని ఎంచుకున్నట్లు వివరించారు. కార్మికులకు ప్రభుత్వం ఎటువంటి సంక్షేమ పథకాలూ అందించకపోవడం బాధాకరమన్నారు. కార్మికులకు తక్షణమే ఇ.ఎన్.ఐ., పి.ఎఫ్. సేవలు కల్పించాలని కోరారు. ఈ కార్యక్రమంలో సిఐటియు నాయకులు నరసింహ, రెడ్డెప్పరెడ్డి, తిమ్మయ్య, రాజగోపాల్, ఓబులేసు, ప్రసాద్, దస్తగిరి, తదితరులు పాల్గొన్నారు.



# ప్రభుత్వం - బీడీ యాజమాన్యాల దగా -

## లాంగుబాటు ఒప్పందంతో బీడీ కార్మికులకు అన్యాయం

మళ్ళీ బీడీ కార్మికులకు అన్యాయమే జరిగింది. కిరణ్ కుమార్ రెడ్డి ప్రభుత్వం, బీడీ కంపెనీల యాజమాన్యాలు కుమ్మక్కై రాష్ట్రంలోని 10 లక్షల మంది బీడీ కార్మికులను 'దగా' చేశారు. తను జారీ చేసిన జి.ఓ.ను అమలుపర్చటానికి బదులు యాజమాన్యంతో ప్రభుత్వం కుమ్మక్కై తక్కువ వేతనాలకు ఒప్పందం కుదుర్చింది. ఎఐటియుసి, బియంఎస్ తదితర సంఘాల నాయకత్వాలు బీడీ యాజమాన్యాలు పన్నిన కుట్రలో భాగస్వాములై కనీస వేతనాలు జి.ఓ. 41 కంటే తక్కువ రేట్లతో ఒప్పందం చేశాయి. గత సంవత్సరం 32 రోజుల పాటు వేతనాల పెరుగుదల కోసం లక్షలాదిమంది బీడీ కార్మికులు చేసిన ఐక్య పోరాటాన్ని వమ్ము చేశాయి. కాంగ్రెస్ ప్రభుత్వం, బీడీ కంపెనీ యాజమాన్యాలు చేసిన మోసపూరిత ఒప్పందాన్ని బీడీ కార్మికులంతా వ్యతిరేకించాలి. కార్మికులు పోరాడి సాధించుకున్న జి.ఓ. 41ని అమలు చేసేందుకై ప్రభుత్వంపై ఒత్తిడి తెచ్చేందుకు ఐక్య పోరాటానికి కార్మికులంతా సిద్ధం కావాల్సిన సమయం ఆసన్నమైనది.

### కార్మికులకు నష్టం కలిగించిన ఒప్పందం

బీడీ యాజమాన్యాలు - ఎఐటియుసి, బియంఎస్ వగైరా సంఘాలు చేసిన ఒప్పందం కార్మికులకు తీవ్ర నష్టం కలిగిస్తుంది. జి.ఓ.నెం. 41 ప్రకారం 1000 బీడీలకు రూ.158.40పై. రావాల్సి వుండగా, ఈ ఒప్పందం వల్ల రూ.115.33పై. వస్తున్నాయి. ప్రతి వెయ్యి బీడీలకు రూ.43.50పై. నష్టపోతున్నారు. బీడీ సేట్లకు రోజుకు 2 కోట్ల 60 లక్షలు లాభం వచ్చేలా లాంగుబాటు నాయకులు ఒప్పందం చేశారు.

భట్టి, నెలసరి కార్మికులు కూడా నెలకు రూ.500 నుండి రూ.1000ల వరకు ఆర్థికంగా నష్టపోతున్నారు. బీడీ ప్యాకర్లతో సహా అందరూ కార్మికులకు జి.ఓ.41 ప్రకారం వి.డి.ఎ. పాయింట్ కు 21 పైసలు వుంటే, ఈ ఒప్పందంలో 10 పైసలకే చేయటం ఎవరిని ఉద్దరించటానికి. దీనివల్ల ప్రతి 6 నెలలకొకసారి విడివి పెరుగుదల వల్ల వచ్చే డబ్బులు కూడా బీడీ కార్మికులు కోల్పోతున్నారు. ఇప్పటికే ఇతర రంగాల కార్మికులకంటే బీడీ కార్మికులకు అమలవుతున్న వేతనాలు (కూలీరేట్లు) దారుణంగా వుంటే, ఈ ద్రోహపూరిత ఒప్పందంతో బీడీ కార్మికుల బతుకులు "పేనం మీద నుండి పొయ్యిలో పడ్డట్టు" అయినాయి.

### ఒప్పందం కాదు - ఇది లాంగుబాటు

2010 నవంబర్ 1న ఉండి 32 రోజుల పాటు 6 లక్షల మంది బీడీ కార్మికులు వీరోచితమైన సమ్మె పోరాటం చేశారు. నిర్బంధం, అక్రమ కేసులు లెక్కచేయకుండా పట్టుదలతో పోరాడిన ఫలితంగా ప్రభుత్వం దిగివచ్చింది. 1000 బీడీలకు రూ.130 పెంచుతూ జి.ఓ. విడుదలైంది. 6 నెలలు గడిచిన 'ఫైనల్ జి.ఓ.'

విడుదల చేయకపోవటంతో కార్మికులు తిరిగి "ఉద్యమ బాట" పట్టారు. చివరికి 2011 జూన్ 30వ తేదీన బీడీ కార్మికుల వేతనాలు పెంచుతూ జి.ఓ. 41 విడుదలైంది. యాజమాన్యాలు మడతపెచీలు పెట్టి "అక్రమలాకౌట్" చేశారు. బీడీ కంపెనీల లాకౌట్ను ఎత్తివేసి, జి.ఓ. 41అమలు చేయాలని బీడీ కార్మికులు పోరాడారు. ప్రభుత్వం కార్మిక సంఘాలను సంప్రదించకుండా, ఏకపక్షంగా "త్రైపాక్షిక కమిటీ" వేసింది. ఈ కమిటీ సమావేశాల్లో సిఐటియు జి.ఓ.ను అమలు చేయాలని గట్టిగా డిమాండ్ చేసింది.

రాష్ట్రంలోని ప్రధాన కార్మిక సంఘాలన్నీ, బీడీ కార్మికులకు మద్దతుగా జి.ఓ.41 అమలు చేయాలని కార్మికశాఖ మంత్రికి విజ్ఞప్తి చేశాయి. 30 రోజుల్లో జి.ఓ.పై నిర్ణయం తీసుకుంటామని చెప్పారు. ప్రభుత్వం - కార్మిక శాఖ మంత్రి ఇచ్చినమాట తప్పారు. జి.ఓ. 41 అమలు చేయకుండా నానబెట్టారు. బీడీ సేట్లతో కుమ్మక్కైనారు. బీడీ సంఘాల్లో చీలిక తెచ్చారు. అవకాశవాద సంఘాల నాయకులకు బీడీ యాజమాన్యాలు 'ఎర' వేశాయి. ప్రభుత్వం విడుదల చేసిన జి.ఓ. ప్రకారం 2011 జూన్ 30 నుంచి కార్మికులకు ఎరియర్స్ చెల్లించాలి. కాని లాంగుబాటు ఒప్పందం వల్ల 2012 జనవరి 1 నుండి చెల్లిస్తామని యాజమాన్యాలు అంటే అంగీకరించారు. చివరికి బీడీ కార్మికుల నోట్లో మన్ను కొడుతూ, లాంగుబాటు ఒప్పందం చేశారు.

### పోరాడుదాం - జి.ఓ. 41 సాధించుకుందాం

ది. 23.12.2011న బీడీ కంపెనీల యాజమాన్యాల దగ్గర జరిగిన చర్చల్లో బీడీ కార్మికులకు అన్యాయం చెయ్యవద్దని, జి.ఓ. 41 ప్రకారం కూలీరేట్లు ఇవ్వాలని సిఐటియు పదే పదే డిమాండ్ చేసింది. ఎఐటియుసి, బియంఎస్ తదితర సంఘాల నాయకులు 1000 బీడీలకు రూ.100 ఇస్తే చాలని యాజమాన్యాలకు వత్తాసు పలికారు. బీడీ ప్యాకర్లకు ఇప్పుడున్న వేతనం కంటే అదనంగా రూ.2000/-లు ఇవ్వాలని సిఐటియు కోరినా అవకాశవాద సంఘాలు యాజమాన్యాల వైపు కొమ్ముకాచాయి. చివరికి ప్రభుత్వ జి.ఓ. 41 గురించి, చర్చల్లో మాట్లాడొద్దని యాజమాన్యాలకు వంత పాడారు తప్ప, బీడీ కార్మికులకు జరుగుతున్న 'దగా'పై నోరుమెదపలేదు. లక్షలాది బీడీ కార్మికుల ఆశలను అడియాసలు చేశారు. కనీస వేతనాలు, వి.డి.ఎ. లపై కార్మికులను 'దగా' చేస్తూ మోసపూరిత ఒప్పందం చేశారు. దీర్ఘకాలం పాటు అన్ని కార్మిక సంఘాల ఆధ్వర్యంలో జి.ఓ. కోసం పోరాడిన కార్మికులకు ఈ "లాంగుబాటు ఒప్పందం" అన్యాయం చేసింది.

ప్రభుత్వం - బీడీ యాజమాన్యాలు చేసిన "దగా"ని లక్షలాది బీడీ కార్మికులు ఐక్యంగా త్రిప్పికొట్టాలి, జి.ఓ.41 అమలుకై మరింత పట్టుదలతో పోరాడేందుకు సన్నద్ధం కావాలి.

- ఎస్. రమ



# పట్టణ సంస్కరణలు వ్యతిరేకించేయండి

ప్రభుత్వం చేపట్టిన పట్టణ సంస్కరణలు, వీధి దీపాల ప్రయివేటీకరణను వ్యతిరేకించాలని, ప్రభుత్వ మెడలు వంచాలంటే పోరాటాలే ఏకైక మార్గమని ఎపి మున్సిపల్ వర్క్స్ అండ్ ఎంప్లాయిస్ యూనియన్ రాష్ట్ర అధ్యక్షులు పాలడుగు భాస్కర్ పిలుపునిచ్చారు. డిసెంబర్ 22న సుందరయ్య విజ్ఞాన కేంద్రంలో జిహెచ్ఎంసి ఎంప్లాయిస్ యూనియన్ 12వ మహాసభలు నిర్వహించారు. సభలకు ముఖ్య అతిథిగా హాజరైన భాస్కర్ మాట్లాడుతూ ప్రభుత్వం మున్సిపాలిటీల్లో పట్టణ సంస్కరణలు వేగవంతం చేస్తోందని విమర్శించారు. దీంతో మున్సిపల్ కార్మికులు, ఉద్యోగుల మనుగడకు ముప్పువాటిల్లే ప్రమాదముందని ఆయన ఆందోళన వ్యక్తం చేశారు. సంస్కరణలో భాగంగా ప్రజలపైనా, ఉద్యోగులపైనా, కార్మికులపైనా భారాలు మోపుతున్నారన్నారు. చివరికి చెత్తపై కూడా పన్నులేయడం శోచనీయమన్నారు. మున్సిపాలిటీల్లో పనులు ప్రయివేటీకరిస్తూ ఉద్యోగుల్ని ఇంటికి పంపించే ప్రయత్నం చేస్తున్నారని తెలిపారు. నగరంలో రాంకీ ఒప్పందం అతి ప్రమాదకరమైనదన్నారు. సిఐటియు, వామపక్షాల వ్యతిరేకతతో రాంకీ తాత్కాలికంగా పక్కనపెట్టినా ప్రభుత్వం అదను చూసి అమలు చేయడానికి కాచుకూచుందన్నారు. వైజాగ్లో ఇప్పటికే ఈ ఒప్పందం అమలు చేస్తున్నారని వివరించారు. ప్రయివేటీకరణలో భాగంగానే వీధిదీపాలను బడా కంపెనీలకు అప్పజెప్పాలని చూస్తున్నారని చెప్పారు. మొదటి దశలో రాష్ట్రంలోని 34 మున్సిపాలిటీల్లో ప్రయివేటీకరించాలని నవంబర్ 9న ఉన్నతాధికారుల సమావేశంలో నిర్ణయం చేశారని తెలిపారు. రాబోయే రోజుల్లో రాష్ట్ర వ్యాప్తంగా అన్ని మున్సిపాలిటీలకు విస్తరించాలనే ఉద్దేశంతో ప్రభుత్వం ఉండన్నారు. ఇదే జరిగితే దాదాపు 40శాతం మంది ఉద్యోగాలు కోల్పోతారన్నారు. ఉన్నవారికి ఉద్యోగ భద్రత ఉండదని, రెగ్యులరైజ్ చేయరని, యాజమాన్యానికి కార్మికులకు సంబంధాలే ఉండవని ఆయన తెలిపారు. ప్రపంచ బ్యాంకు సూచనల మేరకు రాష్ట్ర ప్రభుత్వం సంస్కరణలను వేగవంతం చేస్తోందన్నారు. ప్రయివేటీకరణ చేపట్టి కాంట్రాక్టర్లను, బడా కంపెనీ యజమానులకు లబ్ధి చేయాలని కుట్ర చేస్తోందన్నారు. ఇప్పటికే పాలకులు రాష్ట్రాన్ని దోచుకుంటున్నారని, ఖనిజాలు, సహజ వనరులను, సముద్రంలో గ్యాస్ను సైతం మింగేస్తున్నారని విమర్శించారు. ఎవరు ఎంత తిన్నా అదంతా ప్రజల, కష్టజీవుల రక్తమని వారు భావించడం లేదని అన్నారు. ఓవైపున సంస్కరణలు, ప్రయివేటీకరణలతో భారాలు వేస్తూ మరోవైపు అవినీతితో ప్రజా

సొమ్మును కొల్లగొడుతున్నారని అన్నారు. శ్రమ జీవులను పట్టించుకునే నాథుడే లేడన్నారు. ఈ తరుణంలో పోరాటాలు చేస్తేనే మనహక్కులు మనం రక్షించుకుంటామని, కావల్సిన సౌకర్యాలు పొందుతామని ఆయన పిలుపునిచ్చారు. మన సమస్యలు పరిష్కారం కావాలంటే రాబోయే రోజుల్లో పెద్దఎత్తున పోరాటాలకు నడుం బిగించాలని పిలుపునిచ్చారు. అనంతరం జిహెచ్ఎంసి ప్రధాన కార్యదర్శి జనార్ధన్ సభలో నివేదిక ప్రవేశపెట్టారు. మూడేళ్లలో చేసిన పోరాటాలు, సాధించిన విజయాలు వివరించారు. అధ్యక్షులు జె.వెంకటేష్ మాట్లాడుతూ పోరాటాల ద్వారానే కనీస వేతనం రూ.6700 సాధించుకున్నా మన్నారు. పెరిగిన ధరలకు ఇది ఏ మాత్రం సరిపోదని, కనీస వేతనం రూ.10వేలు సాధించుకోవాల్సిన అవసరముందని తెలిపారు. కనీస వేతనంతో పాటు ఇ.ఎస్.ఐ., పి.ఎఫ్., వారాంతపు సెలవులు, క్యాజువల్ సెలవులు సక్రమంగా అమలు చేయాలని ఆయన డిమాండ్ చేశారు. కార్మికులందరినీ సీనియార్డ్ ప్రకారం రెగ్యులర్ చేయాలన్నారు. రాంకీ ఒప్పందాన్ని పూర్తిగా రద్దు చేయాలన్నారు. పై డిమాండ్ల సాధన కోసం పోరాటాలకు సిద్ధం కావాలని పిలుపునిచ్చారు. అనంతరం సిఐటియు నగర ఉపాధ్యక్షులు కె.ఈశ్వరరావు, శ్రామిక మహిళా నగర కన్వీనర్ ఎం.పద్మశ్రీ ప్రసంగించారు. తదనంతరం నూతన కమిటీని ఎన్నుకున్నారు. యూనియన్ గౌరవాధ్యక్షులుగా జనార్ధన్, అధ్యక్షులుగా జె. వెంకటేష్, ప్రధాన కార్యదర్శిగా ఎన్.కృష్ణ, సహాయ ప్రధాన కార్యదర్శిగా అంజయ్య, కార్యనిర్వాహక అధ్యక్షులుగా మంగపతి, కోశాధికారిగా రాంబాబు ఎన్నికయ్యారు. అదే విధంగా మహిళా కన్వీనర్గా సక్కుబాయి, ఉపాధ్యక్షులుగా రాంచందర్, పెంటమ్మ, శివయ్య, సూర్యప్రకాశ్, జి.యాదమ్మ, సాలమ్మ ఎన్నికయ్యారు. కార్యదర్శులుగా వెంకటయ్య, విమల, ఆర్.యాదగిరి, డి.యాదమ్మ, యాదమ్మ, రజిత ఎన్నికయ్యారు. వీరితోపాటు 21 మంది ఆఫీస్ బేరర్స్, 26 మంది కమిటీ సభ్యులు మొత్తం 60 మందితో నూతన కమిటీ ఏకగ్రీవంగా ఎన్నికైంది.

అనంతరం నాయకులు, సభ్యులు సంస్కరణలు, విద్యుత్ దీపాల ప్రయివేటీకరణకు వ్యతిరేకంగా ప్రభుత్వం దిష్టిబొమ్మ దహనం చేపట్టారు. సుందరయ్య విజ్ఞాన కేంద్రం నుంచి దిష్టిబొమ్మతో నారాయణగూడ చౌరస్తా వరకు ప్రదర్శన చేశారు. అనంతరం అక్కడ దిష్టిబొమ్మను దహనం చేసి నిరసన వ్యక్తం చేశారు.

♦ ♦ ♦



# బడా కంపెనీల ప్రవేశంతో 30వేల మంది ఉపాధికి గండి

కార్పొరేట్ కంపెనీలకు ఏ రంగమూ మినహాయంపు కాదు. అవి ఎక్కడ కాలుమోపితే అక్కడ కార్మికుల ఉపాధికి గండి పడుతుంది. దీనికితోడు కేంద్ర, రాష్ట్ర ప్రభుత్వాల విధానాలు క్షేత్రస్థాయిలో సామాన్య కార్మికులపై తీవ్ర ప్రభావం చూపుతున్నాయి. బడా కంపెనీల ప్రవేశంతో దేశంలోని ప్రసిద్ధిగాంచిన విజయవాడ ఆటోనగర్‌కూ ఈ బెడద తప్పలేదు. అధికారిక లెక్కల ప్రకారం సుమారు 30వేల మంది ఉపాధి కోల్పోయారు. 2010 తొలినాళ్లలో కొంత మెరుగ్గా వున్నప్పటికీ 2011 చివరికి వచ్చే సరికి పరిస్థితి తారుమారైంది. వారంలో ఒకటి, రెండు రోజులే పని దొరుకుతుంది. దీంతో కార్మికులు ముఠా పనుల్లోకి వెళుతున్నారు. లారీ ఇంజన్ను తయారు చేయగల నైపుణ్యమున్న కార్మికులు సైతం ఉపాధి కోల్పోతున్నారు. 2008 ముందు ఆటోనగర్లో 1.30 లక్షల మంది కార్మికులు పనిచేసేవారు. 2010 వచ్చే నాటికి ఆ సంఖ్య 1.10 లక్షలకు తగ్గింది. ప్రస్తుతం 80వేల మంది మాత్రమే పనిచేస్తున్నారు. లారీ నిర్మాణ రంగంలో ఉన్న పెద్ద పెద్ద కంపెనీలన్నీ ఇక్కడ యూనిట్లు ఏర్పాటు చేసుకోవడంతో స్థానికంగా ఉన్న కార్మికులపై ప్రభావం పడింది. ఒక నూతన ఇంజనీరు కూడా చేయలేని పనిని ఇక్కడి కార్మికుడు చేయగలడు. ప్రస్తుతం ఈ తరహా కార్మికుల ఉపాధి ప్రశ్నార్థకమైంది.

1966లో ఇందిరాగాంధీ ప్రారంభించిన జవహర్ ఆటో నగర్లో వేలాది లారీలు తయారవుతున్నాయి. ఆటోక్లస్టర్ లెక్కల ప్రకారం 2008కి ముందు 150కి పైగా లారీ బాడీ బిల్డింగ్ యూనిట్లు ఉంటే ఇప్పుడు 30 నుండి 40 యూనిట్లు మాత్రమే నడుస్తున్నాయి. వీటిల్లో ఆరువేల మంది ఉపాధి పొందుతున్నారు. ఇంజన్ మెకానిక్ విభాగంలో 500 మంది పనిచేస్తున్నారు. అలాగే ప్రతీ మెకానిక్ కింద మరో ఐదుగురు పని చేస్తుంటారు. టింకరింగ్, గ్యాస్ వెల్డర్లు, వారి సహాయకులతో మొత్తం రెండు వేలమంది ఉన్నారు. లైట్ ఇంజనీరింగ్ వర్క్‌షాపులు 400 ఉండగా, వాటిల్లో రెండువేల మంది ఉపాధి పొందుతున్నారు. 100

రీబోరింగ్ యూనిట్లలో 500 మంది ఉన్నారు. పెయింటర్లు ఐదువేలు, కమ్మరిపని వారు 500 మంది, ఆటో ఎలక్ట్రిషియన్లు నాలుగువేల మంది, క్లచ్, బ్రేక్‌డ్రమ్ చేసే వారు 120 మంది, రేడియేటర్ మెకానిక్‌లు 300 మంది, టైర్ల వల్వనైజింగ్ కార్మికులు ఎనిమిది వేల మంది ఉపాధి పొందుతున్నారు. ఇటీవల కాలంలో సుమారు 30వేల మంది కార్మికులు ఉపాధి కోల్పోయారని అధికారిక అంచనా. రోజులు గడుస్తున్న కొద్దీ ఆధునికత పెరిగి పనులు లేకపోవడం, పారిశ్రామికంగా అభివృద్ధి చేయకపోవడం కూడా ఉపాధి కోల్పోవడానికి ప్రధాన కారణం.

అదే సమయంలో అశోక్ లేలాండ్, టాటా, ఐషర్, మహింద్రా వంటి లారీ కంపెనీలు నేరుగా యూనిట్లు ఏర్పాటు చేసుకున్నాయి. దీంతో కొనుగోలు చేసిన లారీ పూర్తిగా అక్కడే తయారై బయటకు వస్తుండటంతో బాడీబిల్డింగ్ రంగంతో పాటు మెకానిక్‌లు ఉపాధి కోల్పోయారు.

ఎన్నో ఏళ్లుగా పనిచేస్తున్న వారు కూడా పనిలో పెద్దపెద్ద కంపెనీలతో పోటీపడలేకపోతున్నారు. ఆధునిక పరిజ్ఞానం పెరడగం, లారీ కొనుగోలు తరువాత మూడు లక్షల కిలోమీటర్ల వరకూ వారెంటీ ఇవ్వడం వంటి కారణాలతో ఆటోనగర్ కొచ్చి మరమ్మత్తులు చేయించుకునే వారు తగ్గిపోయారు. ప్రభుత్వం ఆటోనగర్‌ను అభివృద్ధి చేసేందుకు అవసరమైన నిధులను కేటాయించలేకపోయింది. 2006లో రూ.30కోట్లు కేటాయించి చేతులు దులుపుకుంది. పైగా ఆటోనగర్‌ను తరలించి ఆ ప్రాంతాన్ని వాణిజ్య ప్రాంతంగా మార్చేందుకు అధికారులు ప్రతిపాదనలు సిద్ధం చేశారు.

ఈ నేపథ్యంలో ఆటోనగర్ వంటి చోట్ల పనులు నిర్వహించే అనుభవజ్ఞులైన కార్మికులు ఉపయుక్తంగా ఉండే పనులు కల్పించాల్సిన అవసరం ఉంది. ప్రభుత్వ గుర్తింపు పొందిన పెద్దలో పని చేసిన కార్మికులకు ఇఎస్ఐ, పిఎఫ్ వంటి సౌకర్యాలు ఏర్పాటు చేసి వారి జీవితాలకు భద్రత కలిపించాలి.

25.12.2011న ఎం.జి.బి.ఎస్ ఏరియా ఆటో & ట్రాలీ డ్రైవర్స్ యూనియన్ నూతన కమిటీ ఎన్నుకోవడం జరిగింది.

గౌరవాధ్యక్షులు శ్రీరాములు, అధ్యక్షులు ధర్మేంద్రసింగ్, ఉపాధ్యక్షులు కె.వెంకటేష్, వర్కింగ్ ప్రెసిడెంట్ వాసు, ప్రధాన కార్యదర్శి ఎస్.రాఘవ నాయక్, సహాయ కార్యదర్శి ఇ.సంతోష్, ఆర్గనైజర్ జి. సంతో, కోశాధికారి బి.లింగయ్య, కమిటీ సభ్యులుగా : అబ్దుల్ జానీ, రాజుగౌడ్, దాసన్న, భాగ్యశ్రీ, రవి, లక్ష్మారెడ్డి, శ్రీహరి, సంజీవ ఎన్నికయ్యారు. ఈ కార్యక్రమానికి అతిథులుగా యూనియన్ నగర గౌరవాధ్యక్షులు కె.ఈశ్వర్‌రావు,



అధ్యక్షులు ఎం.కమలాకర్, వర్కింగ్ ప్రెసిడెంట్ ఎం.డి.ఖాదర్ హాజరయ్యారు.



# విఆర్ఎస్ఎస్ నిరసిస్తున్న బిఎస్ఎన్ఎల్ ఉద్యోగులు

స్వచ్ఛంద ఉద్యోగ విరమణ (విఆర్ఎస్) అమలును నిరసిస్తూ బిఎస్ఎన్ఎల్ జాతీయ సంఘాల ఆధ్వర్యంలో డిసెంబర్ 15న రాష్ట్ర వ్యాప్తంగా ఉద్యోగులు ఒక రోజు సమ్మె చేశారు. ఉద్యోగులకు రావాల్సిన బోనస్, ఇతర సౌకర్యాలు కల్పించాలని, ప్రభుత్వ విధానాల వల్లే సంస్థ నష్టాల్లో కూరుకుపోతోందని ఉద్యోగులు ఆవేదన వ్యక్తం చేశారు. వాలంటరీ రిటైర్మెంట్ స్కీమ్ను టెలికాంలో నిలుపుదల చేయాలని డిమాండ్ చేశారు.



బిఎస్ఎన్ఎల్ కార్యాలయాల్లో విధులను బహిష్కరించి ఉద్యోగులు సమ్మెకు దిగారు. ఈ సందర్భంగా బిఎస్ఎన్ఎల్ ఉద్యోగ సంఘాల నాయకుడు వీరస్వామి మాట్లాడారు. సరళీకరణ విధానంలో భాగంగానే ప్రభుత్వం, యాజమాన్యం ఉద్యోగుల వ్యతిరేక నిర్ణయాలు తీసుకుంటోందన్నారు. వరంగల్ జిల్లా పోచమ్మ మైదాన్లోని బిఎస్ఎన్ఎల్ భవన్లోని ఉద్యోగులు విధులు బహిష్కరించి కార్యాలయం ఎదుట ధర్నా నిర్వహించారు. నల్గొండ జిల్లాలో బిఎస్ఎన్ఎల్ ఉద్యోగులు ఆ సంస్థ

విజయవాడ చుట్టుగుంటలోని బిఎస్ఎన్ఎల్ భవన్ ప్రధాన గేటును ఉద్యోగులు మూసివేశారు. సిఐటియు, ఎల్ఐసి, ఎఐటియుసి సంస్థల ప్రతినిధులు ఉద్యోగులకు మద్దతు తెలియజేశారు. గుంటూరు చంద్రమౌళీనగర్ బిఎస్ఎన్ఎల్ ప్రధాన కార్యాలయం వద్ద జరిగిన గేట్ మీటింగ్లో బిఎస్ఎన్ఎల్ యూనియన్ జిల్లా కార్యదర్శి రత్నయ్య మాట్లాడారు. వివిధ పట్టణాల్లో బిఎస్ఎన్ఎల్ కార్యాలయాల ముందు గేట్ మీటింగ్లు జరిగాయి. ప్రకాశం జిల్లా ఒంగోలుతో సహా వివిధ ఎక్స్ప్రెస్జీల్లో ఉద్యోగులు విధులను బహిష్కరించారు.

శ్రీకాకుళం, విజయనగరం, విశాఖ జిల్లాల్లో సిబ్బంది అంతా సమ్మెలో పాల్గొన్నారు. విశాఖపట్నంలో డాబా గార్డెన్స్లోని బిఎస్ఎన్ఎల్ జనరల్ మేనేజర్ కార్యాలయం ఆవరణలో బహిరంగ సభ నిర్వహించారు.

ఆదిలాబాద్ జిల్లాలో బిఎస్ఎన్ఎల్ కార్యాలయం ముందు ధర్నా చేపట్టారు. ఈ కార్యక్రమంలో బిఎస్ఎన్ఎల్ ఉద్యోగుల జెఎసి కన్వీనర్ మహేష్ మాట్లాడారు. యాజమాన్యం తప్పిదాల వల్ల సంస్థకు వచ్చిన నష్టంపై ఉద్యోగులను బాధ్యులను చేయడం సరికాదన్నారు. యాజమాన్యం అవలంబిస్తున్న చర్యల వల్లే సంస్థ నష్టాల్లోకి వెళ్లిందని విమర్శించారు. నిజామాబాద్ నగరంలోని సుభాష్ నగర్ టెలికాం కార్యాలయం ఎదుట బిఎస్ఎన్ఎల్ సిబ్బంది సమ్మె చేశారు. ఈ సందర్భంగా డిప్యూటీ జనరల్ మేనేజర్ ఫైనాన్స్ మల్లికార్జున్ రావు మాట్లాడారు. ఖమ్మం, కొత్తగూడెం, భద్రాచలం, సత్తుపల్లి, ఇల్లందు, మధిర తదితర ప్రాంతాల్లోని

కార్యాలయం ఎదుట సమ్మె చేపట్టారు.

కర్నూలులో బిఎస్ఎన్ఎల్లోని ఎగ్జిక్యూటివ్, నాన్ఎగ్జిక్యూటివ్ ఉద్యోగులు విధులను బహిష్కరించి సమ్మెలో పాల్గొన్నారు. సిఐటియు జిల్లా కార్యదర్శి బి.రామాంజనేయులు సమ్మెకు మద్దతు తెలిపారు.


మహబూబ్ నగర్ జిల్లా కేంద్రంలోని బిఎస్ఎన్ఎల్ ఉద్యోగులు విధులను బహిష్కరించారు. అనంతపురం జిల్లాలోనూ ఉద్యోగులు సమ్మెలో పాల్గొన్నారు. బిఎస్ఎన్ఎల్ కార్యాలయం నుంచి టవర్ క్లాక్ వరకు మానవహారం చేపట్టారు. ఎమ్మెల్యే డాక్టర్ గేయానంద్ వీరి సమ్మెకు మద్దతు తెలిపారు.

బిఎస్ఎన్ఎల్ సంస్థ పరిరక్షణ కోసం ఉద్యోగులు, అధికారులు చేస్తున్న సమ్మెకు యాజమాన్యం స్పందించని పక్షంలో ఉద్యమాన్ని మరింత ఉధృతం చేస్తామని బిఎస్ఎన్ఎల్ ఇయు రాష్ట్ర కార్యదర్శి జె.సంపత్ రావు, ఎస్ఎన్ఇఎ రాష్ట్ర కార్యదర్శి పి. పద్మనాభరావు, ఎఐబిఎస్ఎన్ఎల్ ఇఎ రాష్ట్ర కార్యదర్శి జె. సాయిబాబా, బిఎస్ఎన్ఎల్ మజ్దూర్ సంఘ రాష్ట్ర కార్యదర్శి టి.యాదయ్య హెచ్చరించారు. 10వేల కోట్ల లాభాలతో ఉన్న బిఎస్ఎన్ఎల్ కు పరికరాల టెండర్ల వ్యవహారంలో అడ్డంకులు కల్పించి రూ.6,384 కోట్ల నష్టాల్లోకి వెళ్లేలా కేంద్ర ప్రభుత్వం చేసిందని విమర్శించారు. ఉద్యోగుల సంఖ్య ఎక్కువగా ఉండడమే కారణమని సాకులు చెబుతోందన్నారు. ఉద్యోగులకు ఉండే ఎల్ టి సి, వైద్య సౌకర్యాలను ఉపసంహరించిందని, ప్రభుత్వ వైఖరి సరైంది కాదన్నారు. ✦



# తూకం రాళ్ళు

శివయ్య, సాంబయ్యలు కూరల వ్యాపారస్తులు. ఇంటి దగ్గరే అన్ని రకాల కూరలు, దుంపలు, పళ్ళు అమ్ముతూ ఉంటారు. అయితే ప్రతి మంగళవారం మాత్రం వారు ఊరిచివర జరిగే సంతకి వెళ్లి తమ కూరలను అమ్ముతుంటారు. ఒకసారి వారు సంతకి వెళ్ళినప్పుడు త్రాసుతోపాటు తూకంరాళ్ళను తీసుకెళ్ళడం మరిచిపోయారు. ఇప్పుడు ఎలా రాళ్ళను తెచ్చుకోవాలి అని ఆలోచిస్తుంటే వాళ్ళ వీధిలోని గురవయ్య కనిపించాడు. గురవయ్య రత్నాల వ్యాపారి. ఆయన మామూలు రాళ్ళ దగ్గర నుండి వజ్రాల వరకు అన్ని రకాల రాళ్ళను అమ్ముతుంటాడు.



శివయ్య, సాంబయ్య ఇద్దరూ గురవయ్య దగ్గరికి వెళ్లి “తాము ఈ రోజు తూకం రాళ్ళను తెచ్చుకోవడం మరిచిపోయామని చెప్పి, నీ దగ్గర రకరకాల రాళ్ళు, మహిమగల రాళ్ళు ఉంటాయి కదా, ఇవాళ మా ఇద్దరికీ మంచి లాభం వచ్చే తూకం రాళ్ళని ఇవ్వు” అడిగారు.

గురవయ్య తన సరుకును సర్దుకుంటూ, పక్కన ఉన్న సంచిలో తూకంరాళ్ళు ఉన్నాయని, కావలసినవి తీసుకోమని చెప్పాడు.

శివయ్య తనకు కావలసిన రెండు, మూడు రాళ్ళను తీసుకున్నాడు.

సాంబయ్య, గురవయ్య చెప్పిన సంచిలోవి కాక, పక్కన ఉన్న వేరే సంచిలో మెరిసేరాళ్ళు ఉంటే వాటిని తీసుకున్నాడు. తర్వాత శివయ్య, సాంబయ్యలు తమ కూరలను అమ్ముకోవడానికి వెళ్లారు. ఎప్పటిలాగా అందరితో కలుపుగోలుగా మాట్లాడుతూ తమ కూరలను అమ్ముతున్నారు. సాంబయ్య తాను అమ్మే కూరల మీద కన్నా మెరుస్తూ ఉన్న తూకంరాళ్ళమీదే తన చూపును పెట్టాడు. తాను ఈ విలువైన రాళ్ళను ఎవరికైనా అమ్మితే చాలా లాభం వస్తుంది కదా అని ఆలోచిస్తూ, కొంతమందికి తూకానికన్నా ఎక్కువ కూరలను ఇచ్చేశాడు.

ఈ మెరిసే తూకంరాళ్ళను సంతలో తిరుగుతున్న దొంగ గమనించాడు. సాంబయ్య మెరిసే రాళ్ళను తూకానికి వాడుతున్నాడంటే ఇంట్లో ఇంకా ఎన్ని రాళ్ళు ఉన్నాయో అనుకుని సాంబయ్య ఇల్లు కనుక్కుని, వెళ్లి ఇంట్లో ఉన్న ఆడవాళ్ళను బెదిరించి

సొమ్మును, నగలను దోచుకోవడమేకాక, దుకాణంలోని సామానును కూడా తీసుకెళ్లాడు.

సంతలో ఉన్న సాంబయ్యకు ఇంటి దగ్గర జరిగినదేమీ తెలియదు. చీకటిపడిన తర్వాత శివయ్య, సాంబయ్య సంత నుండి ఇంటిముఖం పట్టారు. సాంబయ్య, శివయ్యను కూరలన్నీ అమ్ముడయ్యాయా? లాభం వచ్చిందా? అని ప్రశ్నించాడు.


శివయ్య, “ఏదో గురవయ్యా! తూకంరాళ్ళు మహిమ వల్ల ఈ రోజు నా కూరలన్నీ అమ్ముడయ్యాయి. లాభం లేకపోయినా నష్టం రాలేదు” అన్నాడు.

ఆ తర్వాత నడుస్తుండగా, సాంబయ్య “ఏంటో శివయ్యా! ఈ రోజు కూరలను చాలా తక్కువ ధరకే అమ్మాను. నాకు ఆ గురవయ్య రాళ్ళు కలిసి రాలేదు” అన్నాడు. మనసులో మాత్రం ఆ మెరిసేరాళ్ళను అమ్మితే లాభమే కదా అనుకున్నాడు. అయితే ఇంటికి వెళ్లగానే జరిగింది తెలుసుకుని లబోదిబోమంటూ ఏడుస్తూ “ఈ మెరిసేరాళ్ళను నేను దొంగబుద్ధితో తీసుకున్నాను. అందుకే దొంగలు నా సొమ్మును దోచుకున్నారు. శివయ్య మంచి బుద్ధితో తూకం రాళ్ళను తీసుకున్నాడు. నష్టం రాకుండా ఇంటికి వెళ్లాడు” అనుకుని, వెంటనే గురవయ్య దగ్గరికి వెళ్లి మెరిసే రాళ్ళను ఇచ్చేస్తే తన తప్పును క్షమించమన్నాడు.

ఈ మాటలు విన్న గురవయ్య నీ దుర్బుద్ధికి తగిన శాస్తి జరిగింది. ఇకనుంచైనా దొంగబుద్ధి మాని ఉన్నదాంట్లో నీతిగా బతుకు” అని సలహా ఇచ్చి పంపాడు.

◆ ◆ ◆





# చిన్నమ్మ నవ్వింది

-పెద్దిభోట్ల సుబ్బరామయ్య

“ఒరే బుజ్జిగా! ఎన్నిసార్లు పిలవాలిరా? అన్నానికి రా! ఆ జెప్టును కూడా రమ్మను మింగటానికి!” అన్నది చుక్కమ్మ లోపలి నుంచి పెద్దగా.

బుజ్జిగాడు పుస్తకం మూసి లేచాడు. చొక్కా చివరతో ముక్కు తుడుచుకున్నాడు. వెనుతిరిగి గుమ్మంలో కూర్చుని ఉన్న అక్క వైపు చూశాడు.

పన్నెండేళ్ళ చిన్నమ్మ కదలకుండా కూర్చుని ఉంది. పక్కనే కర్ర. ఆమె పిన్నమ్మ మాటలు విన్నది. అయినా లేవలేదు. ఆమె కళ్ళలో నీళ్ళు నిలబడుతున్నాయి.

బుజ్జిగాడు నెమ్మదిగా - “అక్కా! అమ్మ రమ్మంటున్నది అన్నానికి!” అన్నాడు.

చిన్నమ్మ వాడి వైపు చూసిందే కాని కదలలేదు.

రెండు భాగాలుగా చిన్న పాక. పడమటి పక్కన రెండడుగుల ఖాళీ స్థలం. చివర దడి. సూర్యుడు నడినెత్తి మీదికి వచ్చాడు. ఎండ మాడ్చేస్తున్నది. వేడి గాలి విసురుగా వీస్తున్నది. చిన్నమ్మకు ఆకలవుతున్నది కాని లేవలేదు.

బుజ్జిగాడు అక్క దగ్గరకి వచ్చి, “రా అక్కా! అన్నం తిందాం” అన్నాడు మళ్ళీ.

చిన్నమ్మకు మనసు బాగాలేదు. అప్పుడే కాదు, ఈ మధ్య కొద్ది రోజుల నుంచి అంతే. సంక్రాంతి పండుగ వెళ్లిన దగ్గరనుంచి అంతే. అంతకుముందు మనసు బాగుండేది. సవతి తల్లి ఇలా కసురుకునేది కాదు. ఆ సంక్రాంతి పండగతో తన రోజువారీ సంపాదనకు మధ్యనిషేధం పుణ్యమా అని తెర పడింది.

లోపలి నుంచి మళ్ళీ చుక్కమ్మ పెద్దగా - “ఏరా! ఏమైంది మీకు? రారేం?” అని అరిచింది.

బుజ్జిగాడు భయంతో కదిలాడు. చిన్నమ్మ కూడా దేకుతూ వచ్చింది.

చుక్కమ్మ కోపంతో - “ఏం? ఎన్నిసార్లు పిలవాలి?” అని గర్జించింది.

సత్తుపళ్ళెంలో ఉన్న రెండు ముద్దలు గబగబా తిని ఇవతలికి వచ్చింది చిన్నమ్మ.

దేకుతూ వెళ్లి చాపమీద కళ్ళు మూసుకుని ముడుచుకుని పడుకుంది.

వెంకటయ్య పగలు రిక్తా వేసేందుకు వెళ్లిపోయాడు ఉదయమే. ఇహనో, ఇప్పుడో వచ్చి కాస్త ఎంగిలిపడి మళ్ళీ రిక్తా తీసుకుని

ఊరిమీద పోతాడు. ఇక ఏకంగా రాత్రికి రిక్తా యజమానికి అప్పజెప్పి రావడమే. చుక్కమ్మ ఆ చుట్టుపక్కల నలుగురైదుగురు ధనికుల ఇళ్లలో చాకిరీ చేసి వేణ్ణీళ్ళకు చన్నీళ్లుగా కొంత సంపాదిస్తూ ఉంటుంది. బుజ్జిగాడు వీధి చివర మునిసిపల్ స్కూల్లో రెండో క్లాసు చదువుతున్నాడు. వాణ్ణి మొగుడూ పెళ్ళాల్లిద్దరూ అపురూపంగా, అతి గారాబంగా చూసుకుంటారు. చిన్నమ్మ వెంకటయ్యకు మొదటి భార్య సంతానం. చిన్నప్పుడే కాళ్ళు రెండూ పోయి అవిటిదై ఉండిపోయింది. కళకళలాడే చామనఛాయ ముఖం, చక్కని కనుముక్కుతీరు. కాని అవిటిదై అందరికీ భారమైపోయింది. రెండేళ్ళ క్రితం వరకు చిన్నమ్మ ఇంట్లోనే అటూ ఇటూ దేకుతూ ఏమీ తోచక, ఎవరూ మాట్లాడేవారులేక, సవతి తల్లి మాటలు భరించలేక బాధపడుతూ ఉండేది. కాని ఆ పిల్ల అదృష్టం కొద్దీ ఒకప్పుడు ఆ వీధిలో ఉండే మాస్టారు ఒక ఉపాయం చెప్పాడు.

కాస్త దూరంలో మెయిన్ రోడ్డు రోడ్డు మీద ఒక వైన్ షాపు కమ్ బార్. ద్రవాన్ని విడిగా రెండు మూడు రెట్లు భారీ ఖరీదు చెల్లించి ఖరీదైన బార్లలో తాపీగా కూర్చుని సేవించే భాగ్యం లేని మామూలు మనుషులు ఆ షాపుకు విస్తారంగానే వస్తూ ఉండేవారు. లోపల గోడవారగా గుండెల ఎత్తున బల్లలు, మధ్య మధ్య స్టూల్స్. నిక్షేపంగా మామూలు రేట్లకే మందుకొట్టే సదుపాయం. ఆ మాస్టారి సలహామేరకు ఆ షాపు ముందు మెట్లమీద చేరింది చిన్నమ్మ. ఎదురుగా ఎత్తుపీట మీద జర్మన్ సిల్వర్ బొచ్చెలో ఉడికించిన బరాణీలు, వాటిని తినేందుకు వీలుగా స్పూన్లుగా పనికివచ్చే ఎండుటాకులు పెట్టుకుని బిచాణా పరిచింది. లోపల సర్వర్ కుర్రవాళ్ళకు చిన్నమ్మ అంటే జాలి - అవిటిపిల్ల అని. వాళ్ళు లోపల మందుకొట్టే మందు బాబులకు నంజుడుకు ఈ బరాణీలు తీసుకుపోయి అందించేవారు. ఇదంతా చుక్కమ్మ అనుమతితోనే జరిగింది.

చిన్నమ్మ ఆ రోజుల్లో సాయంకాలం అయ్యేసరికి మొహం కడుక్కుని జుట్టు దువ్వుకుని తయారయ్యేది. మధ్యాహ్నమే సిద్ధం చేసి ఉంచిన బరాణీల బొచ్చెతో బుజ్జిగాడు వెంటరాగా కర్ర ఊతంతో రోడ్డు దాటి వైన్ షాపు ముందు మెట్లమీద స్థిరపడేది.

క్రమంగా పగలు అంతరించి చీకటి పడేసరికి ఒక్కొక్కరుగా, ఇద్దరిద్దరుగా, ముగ్గురు ముగ్గురుగా రకరకాల జనం మెట్లెక్కి లోపలికి వెళ్ళేవారు. పగటి బాధలు మరచిపోయేందుకేమో దాహంగొన్నవారిలా ఎగబడేవారు. లోపల గోడవారగా బల్లలు.



నిలబడి అర్జంట్గా మధ్య సేవనం చేసే తొందర మనుషులకు - ఆ బాపతువారికి అన్నీ అర్జంట్- ఎక్కువసేపు ఉండలేరు. నిలకడ ఉండదు. సర్వర్ సీసా తెచ్చి ఇవ్వగానే మూత తీసేస్తూ, “నీళ్ళు నీళ్ళు” అని అరుస్తారు. నీళ్ళు రాగానే గబగబా ద్రవాన్ని గ్లాసులోకి వంపుకుని నీళ్ళు కలుపుకుని, అంత అర్జంటుగానూ గొంతులో పోసుకుని, మళ్ళీ రెండోసారి అంత తొందరగానూనీళ్ళు, ద్రవం కలుపుకుని గటగటమింగి ఏ సిగరెట్లో కాల్చుకుంటూ వెళ్లిపోయేవారు ఒక బాపతు. వీళ్ళ వల్ల షాపువాడికి తప్ప చిన్నమ్మకు ఏమీ లాభం లేదు. అలాకాక, జంటలుగా వచ్చి కాసిని కబుర్లతో స్టూల్స్ మీద కూర్చుని నింపాదిగా మధుపానం చేస్తూ అంత నింపాదిగానూ ధూమపానం చేస్తూ మధ్య మధ్య నంజుడుకు బరాణీలు తెప్పించుకుని, మందు చాలక, మళ్ళీ తెప్పించుకుని, బరాణీలు చాలక మళ్ళీ తెప్పించుకుని కబుర్లు తెమలక నింపాదిగా ‘అనుభవించే’ వారు కొందరు. వీళ్ళ వల్ల షాపువాడికీ, బరాణీల చిన్నమ్మకూ కూడా లాభమే. ఇలా రాత్రి పొద్దుపోయే వరకూ, పదకొండు గంటలవరకూ, సాగేది వ్యాపారం. అప్పుడప్పుడు చిన్నమ్మ ఆశ్చర్యపోయేది. చిన్న సీసా యాభై, అరవై రూపాయలు పెట్టి ఎలా తాగగలుగుతున్నారు వీళ్ళు? అంత డబ్బు వీళ్ళకెక్కడిది? అసలేందుకు తాగడం? వీళ్ళు ఏం చేసి ఇంత డబ్బు సంపాదిస్తున్నారు? ఉపన్యాసాల్లో ఎన్నికలప్పుడు ‘మనది పేద దేశమనీ, పేదరికాన్ని ప్రభుత్వమే పెంచి పోషించిందనీ’ అంటూంటారెందుకు?

ఖరీదైన కార్లలో తిరిగేవారికి, భారీగా డబ్బు తగలేసి వెర్రి సినిమాలు చూసే వెర్రి వెంగళపులకూ, పెద్ద పెద్ద భవంతుల్లో ఉండేవారికి అలా అనే అధికారం ఉందా? తాను ఇన్ని గంటలు కూర్చుని బరాణీలు అమ్మితే తనకు మిగిలేది ఎంత? పదో, ఎనిమిదో, అయితే ఆ మాత్రపు దానికే చుక్కమ్మ మురిసిపోతూ, “అవిటిదైనా సంపాదించి పెడుతోంది పిల్ల” అని పక్కవారితో అంటూ ఉండేది.

అయిందా?

అదుగో, ఆ జనవరి పదహారు. పండగ తర్వాత తన దశ మారిపోయింది. శని పట్టినట్టయింది. ‘అంతా బంద్’ అన్నారు. షాపులకు తాళాలు పడ్డాయి. మందుబాబులకు మందు తేలిగ్గా దొరక్క బాధ. తనకేమో సంపాదన పోయిందనీ, సవతి తల్లి ధోరణి మారిపోయిందనీ బాధ.

ఆనాడు ఎప్పుడో బరాణీల ఉపాయం చూపించిన మాస్టారు ఇవ్వాళ మళ్ళీ రోడ్డు మీద వెళ్తూ చిన్నమ్మను పలకరించాడు - “ఎలా ఉన్నావు?” అని అడిగాడు.

చిన్నమ్మకు కళ్ళ నీళ్ళ పర్యంతమైంది.

సవతి తల్లి లోపల ఎక్కడో ఉన్నందువల్ల నెమ్మదిగానే అయినా

సంగతంతా వివరించింది. తనకు ఇలా బతకాలని లేదన్నది. చచ్చిపోతే మేలన్నది.

అయన నవ్వాడు. “చూద్దాం! అంతలోనే చచ్చిపోతే ఎట్లా?” అంటూ వెళ్లిపోయాడు.

ఆ మరునాడు ఉదయమే విచిత్రం జరిగింది.

బుజ్జిగాడు బుట్టెడు పూలతో వచ్చాడు.

“మాస్టారు పిలిస్తే వెళ్లాను. ఇవి ఇప్పించారు. మాలగా కట్టి, సాయంకాలం వెళ్లి వంతెన పక్కన కూర్చోమన్నారు” అని చెప్పాడు.

చిన్నమ్మ పూలు ముందు పోసుకుని కూర్చుని మాల కట్టడం మొదలుపెట్టింది. సన్నటి చేతివేళ్ళు అమిత నిపుణంగా కదిలాయి. అందాల పూలమాల మూరెడెత్తున తయారైంది. దానిమీద నీళ్ళు చల్లి ఉంచింది.

చుక్కమ్మ అంతా చూస్తూనే ఉండి, మధ్యలో బుజ్జిగాణ్ణి అడిగి విషయం తెలుసుకుని లోలోపల సంతోషించింది కాని పైకి ఏమీ అనలేదు.

సాయంకాలం ఆఫీసులు మూసేవేళ.... జనం కొనుగోళ్లకు వచ్చేవేళ వెళ్లి వంతెన పేవ్ మెంట్ మీద కూర్చుంది చిన్నమ్మ. ఎదురుగా పూలబుట్ట పెట్టుకుంది.

అటూ ఇటూ చాలా మంది రకరకాల పళ్ళూ, కూరలూ అమ్ముతున్నారు. అప్పుడు లిక్కర్ షాపు ముందు ఒంటరి ఒంటరిగా, ఇద్దరిద్దరుగా మనుషులు వచ్చినట్టు కాక, మరింత రద్దీ ఇక్కడ. ముఖ్యంగా ఆడ-మగ జంటలు, పిల్లా మేకతో..... రకరకాల వాహనాల మీదా, నడుస్తూనూ వచ్చారు. అవిటి పిల్లను గమనించి ప్రత్యేకించి ఆగి మరీ పూలు కొన్నారు. దేవాలయాలకు వెళ్ళేవారు బేరమాడకుండా కొనుక్కుపోయారు. మొదటి సినిమా వదిలే వేళకు సరుకు ఖతమైపోయింది.

చిన్నమ్మ ఇంటికి చేరింది.

మాస్టారు వచ్చాడు. “పూలు పది రూపాయలు. ఇవ్వు” అన్నాడు.

చిన్నమ్మ డబ్బు లెక్కపెట్టింది. ఇరవై రూపాయలు పైన కొంచెం చిల్లర ఉంది.

“పది రూపాయలు నీ సంపాదన” అన్నాడాయన పది రూపాయలు తాను తీసుకుని.

“రోజూ బుజ్జిగాణ్ణి పంపించు, పూలు ఇప్పిస్తాను” అన్నాడాయన వెళ్లిపోతూ.

చిన్నమ్మ డబ్బు అంతా పిన్నమ్మ చేతిలో పోసింది.

పిన్నమ్మ డబ్బు చూసుకుని నవ్వింది.

బుజ్జిగాడు నవ్వాడు.

చిన్నమ్మ కూడా నవ్వింది.



కవిత

అవినీతిపై అటుపేరుగీని పోరాటం

- భూపాలం నారాయణమూర్తి,  
కర్నూల్

భరతమాత పుత్రుడా...!

భావితరం పొరుడా...!

భరతమాత స్వేచ్ఛ కోరి

తిరుగుబాటు చెయ్యరా...!

నీతల్లీ భరతమాత ఆవేదన తీర్చుటకై...!

వక్రబుద్ధి అక్రమార్కుల, అవినీతి దుర్బుద్ధుల

రాబందుల గుండెల్లో నిదురించే దీక్ష బూని

తిరుగుబాటు చెయ్యరా...!

వారిని తరిమి తరిమి కొట్టరా...!

॥భరతమాత॥

శ్రమ దోపిడి చేసి కార్మికుల నెత్తురు పీల్చే

పెట్టుబడిదారుల, నయాఉదారవాదుల

దోపిడి - దొంగల (సామ్రాజ్యవాదుల) అక్రమాలు బద్దలుకొట్టి

నీ తల్లీ భరతమాత సంపదని కాపాడుటకై

తిరుగుబాటు చెయ్యరా...!

వారిని తరిమి తరిమి కొట్టరా...!

॥భరతమాత॥

తాడిత, పీడిత వర్గాల

దారిద్రపు శృంఖలాలు పగులగొట్టి

సమ సమాజ నిర్మాణమే

నీ అంతిమ లక్ష్యమోయ్...!

తిరుగుబాటు చెయ్యరా...

వారిని తరిమి తరిమి కొట్టరా...!

॥భరతమాత॥

వీరుడవై, భీరుడవై

రుధిర పతాకం (ఎర్రజెండా) చేతబూని

హుంకరించి, గర్జించి, కదంతొక్కి, పదంపాడి

భరత మాత స్వేచ్ఛ కోరి తిరుగుబాటు చెయ్యరా...!

వారిని తరిమి తరిమి కొట్టరా...!

॥భరతమాత॥

♦ ♦ ♦

దాగుడు మూతలు

- సత్యభాస్కర్

కొరకంచుతో

ఊపిరితిత్తులకు

చిల్లులు పెడుతున్నాడు

పొగతో ఊపిరాడక

గుండె సతమతమవుతోంది.

మధ్యం మత్తులో

మెదడును ఛిద్రం చేస్తున్నాడు

మింగాలేక కక్కాలేక

కాలేయం రాయిలా మారుతోంది

గంటకొకసారి

చిటికెడు విషాన్ని

గుటుక్కుమనిపిస్తూ

నోటితో నెమరేస్తున్నాడు

రక్తాన్ని బయటకు ఊస్తున్నాడు

నరాలనిండా

మాదకద్రవ్యాలని ఎక్కిస్తూ

నిషాలో మైమరుస్తున్నాడు

అది దొరకనప్పడు,

బాధతో మెలికలు తిరుగుతూ

పశువులు కూడా జాలిపడేలా

కేకలు పెడుతున్నాడు!

కాలుతున్న పూదోటలా

మనిషి వ్యసనాల్లో

పతనమవుతున్నాడు

శ్రమను మరిచేందుకొకడు

తిన్నదరక్క పొకడు

మనసు భగ్నమయిందనొకడు

మనసు నిలపాలని పొకడు

మత్తులోనే మజా వుందనొకడు

మత్తులో దాక్కుందామనొకడు

మృత్యువుతో దాగుడుమూతలాడుతూ

నరకయాతనకు

తలుపులు బార్లాతెరుస్తున్నారు.

నమ్ముకున్నవాళ్ళను

నట్టిట ముంచుతున్నారు!

♦ ♦ ♦




# మేధ్యామృత భోజనానికే అంటరానితనమేలా!

“అంటరానితనం అమానుషం” అని పాఠ్యపుస్తకాల అట్టలపై ముద్రించినంత మాత్రాన విద్యార్థుల్లో సమానత్వ భావాలు నెలకొనవు అనే విషయం సుందరగిరి పాఠశాల సంఘటన మరోసారి ఋజువు చేసింది. పాఠశాలలో అందరికీ ఒకే దుస్తులు ఉండాలని “యూనిఫామ్” విధానం విద్యార్థులంతా సమానమనే భావన వారిలో కల్పించడానికే. కులం, మతం పేరుతో విద్యార్థులలో విషభీజాలు మొలకెత్తకుండా అంతా కలిసి మెలిసి సహజీవనం చేయాలనే ఆలోచన విద్యార్థులకు కలిగించాల్సిన బాధ్యత ఉపాధ్యాయులపై వుంది. ఎందుకంటే మొక్తే వంగనిదే మ్రానై వంగదు కదా.

కాని, కరీంనగర్ జిల్లా చిగురుమామిడిమండలం సుందరగిరి పాఠశాలలో “అంటరానివారు మధ్యాహ్న భోజనం వండుతున్నారు కాబట్టి మేము తినం” అని కొంతమంది విద్యార్థులు మధ్యాహ్న భోజనాన్ని బహిష్కరిస్తున్నారంటే ఆ తప్పు ఖచ్చితంగా ఆ పాఠశాలలో పనిచేస్తున్న ఉపాధ్యాయులది. వారిని సరి చేయాల్సిన అధికారులది. ఉపాధ్యాయుల మధ్య ఉన్న వైషమ్యాలు విద్యార్థుల్లో విషభీజాలను నాటడానికి ప్రేరేపిస్తుంటే పై అధికారులు ఏం చేస్తున్నారో అర్థంకాని పరిస్థితి. ఇక్కడ ఇలా ఎందుకు జరుగుతోంది అని అడిగితే “చాలా పాఠశాలల్లో ఇలాగే జరుగుతోంది. ఇది సాధారణమే” అని నిర్భంతపోయే సమాధానం ఉపాధ్యాయుల నుండి రావడము అత్యంత విచారకరమైనది. ఈ ఒక్క పాఠశాలే కాదు అనేక పాఠశాలల్లో ఇలాగే జరిగితే ఈ ప్రభుత్వం ఏం చేస్తోంది? సహజీవన శాంతికుసుమాలు వికసించాల్సిన పని హృదయాలలో కుల దురంహంకార విషభీజాలు వెదజల్లుతుంటే వాటిని నిలువరించి, రాజ్యాంగ స్ఫూర్తిని కాపాడాల్సిన బాధ్యత ఈ ప్రభుత్వానికి లేదా? సుందరగిరి సంఘటన చూస్తుంటే ప్రభుత్వానికి గాని, అధికార యంత్రాంగానికి గాని అలాంటి ఆలోచన ఉన్నట్లు కన్పించడం లేదు. గత 3 నెలలుగా అంటరానితనం పేరుతో తతంగమంతా సాగుతున్నా అధికారగణం ఎందుకు స్పందించలేదు? ఉపాధ్యాయుల మధ్య వచ్చిన కుల వైషమ్యాలను ఎందుకు పరిష్కరించలేదు? ఉపాధ్యాయులలో ఎవరైనా మరొకరిని కులం పేరుతో కించపరిస్తే ఎందుకు శిక్షించలేదు? ఇవన్నీ సమాధానం లేని ప్రశ్నలు

సంఘటన పరంపరను పరిశీలిస్తే సుందరగిరి పాఠశాలలో చైతన్య మహిళా సమాఖ్య అనే పొదుపు సంఘం వారు మధ్యాహ్న భోజనం వండుతున్నారు. అందులో అందరూ దళిత మహిళలు. పాఠశాల ప్రధాన ఉపాధ్యాయునికి, మరో ఉపాధ్యాయునికి మధ్య వచ్చిన ఆధిపత్య పోరు మధ్యాహ్న భోజన కార్మికుల మెడకు చుట్టుకుంది. ప్రధానోపాధ్యాయురాలుపై ఉన్న కోపంతో అదే సామాజిక తరగతికి చెందిన పొదుపు గ్రూప్ పై చూపించారు.



విద్యార్థులకు తక్కువ కులం వారు వండిన అన్నం తీనకూడదని చెప్పారు. దానితో విద్యార్థులు కులం పేరుతో మధ్యాహ్న భోజనానికి దూరం అయ్యారు. ఉన్నత విద్యావంతులై ఉండి, విద్యార్థులకు ఆదర్శంగా నిలువాల్సిన ఉపాధ్యాయులు తమ వ్యక్తిగత ప్రయోజనాల కోసం విద్యార్థులలో ఈరకమైన భావాలు వ్యాపింపజేయడం క్షమార్హం కాదు.

రాకెట్ వేగంతో సమాజం ముందుకు దూసుకుపోతోందని గొప్పలు చెప్పుకుంటున్నాము. కాని బావితరాలకు లౌకిక, సమానత్వ భావాలను పంచడములో మాత్రం మనం ఎంతో వెనుకబడి ఉన్నాము. దళితులు, వెనుకబడిన తరగతులు అభివృద్ధి చెందకుండా సమాజం మొత్తం అభివృద్ధి చెందడము సాధ్యం కాదు. ఒక మనిషిని మరో మనిషి అగౌరవపరిచే విధానం అనాగరికమైనదే తప్ప అది నాగరికత లక్షణం ఎంత మాత్రం కాదు. బయటికి సామాజిక అసమానతలుగా కనిపిస్తున్నవన్నీ అంతర్గతంగా ఆర్థిక అసమానతలతో ముడిపడి ఉన్నవే.

అందుకే అసమానతలకు గురవుతున్న వివిధ సామాజిక తరగతులు అన్ని రంగాలలో అభివృద్ధి చెందేలా చేయూత నివ్వకుండా కేవలం అరకొర చట్టాలు, ఆచరణకు నోచని ఆకర్షణీయ నినాదాలతో “అంటరానితనం” అనే సామాజిక దురాచారం నిర్మూలించబడేది కాదు. అందుకు సుందరగిరి ఒక ఉదాహరణ మాత్రమే.

పాలకులు నినాదాలకే పరిమితం కాకుండా చేసిన చట్టాలను కట్టుదిట్టంగా అమలు చేయాలి. సుందరగిరి లాగే ఇంకా రాష్ట్రంలో ఏవైనా పాఠశాలల్లో అంటరానితనం పేరుతో ఇలాంటి పరిస్థితి ఉంటే అందుకు కారకులను గుర్తించాలి. వారిపై వెంటనే చర్యలు తీసుకోవాలి. తల్లిదండ్రులకు, విద్యార్థులకు అవగాహన కల్పించాలి. ఇదంతా ఎంతో చిత్తశుద్ధితో చేయాల్సిన పని. అందుకు సర్కారు సన్నద్ధం అవుతుందా? అనేది వేచి చూడాలి.

పౌర సమాజంగా, కార్మికవర్గంగా ఇలాంటి సామాజిక అసమానతలపై ఉద్యమించకుండా మన పాలకులు కదలరు అనేది మన అనుభవం. సామాజిక దురాచారాలను దునుమాడడానికి కార్మికవర్గం సన్నద్ధం కావాలి.

♦ ♦ ♦

- అబ్బాస్



# ఐ.కె.సి.లో శ్రామిక మహిళలకు ఉపాధి ఫీల్డ్ - జీతాలు సెల్

రాష్ట్ర ప్రభుత్వం పునాది మహిళా ఓటు బ్యాంకులో వుంది. వై.ఎస్.ఆర్. వేసిన పునాదిని పటిష్టం చేయటానికి కిరణ్ కుమార్ రెడ్డి ప్రయత్నిస్తున్నాడు. మహిళల్లో తన స్థానాన్ని నిలబెట్టు కోవటానికి నానాపాట్లు పడుతున్నాడు. కొత్త కొత్త ఆశలు చూపిస్తున్నాడు. పదకొండు వందల కోట్లతో స్త్రీ నిధి బ్యాంకు, వడ్డీలేని రుణాలు, ఫోన్ చేస్తే 24 గంటల్లో కావల్సిన రుణం, అందుకోసం సెల్ ఫోన్, సమాచారం ఎప్పటికప్పుడు తెలియటానికి గ్రామ సంఘాలకు లాబ్ టాప్స్, ఉపాధి కల్పన ఇవన్నీ వింటుంటే మహిళాభివృద్ధి ఎక్కడికో.... వెళ్తున్నట్లు కనపడుతుంది.

గత 15 సం॥లుగా ప్రభుత్వం ఎన్ని పథకాలు పెట్టినా నేటికి రాష్ట్రంలో తొలగని పేదరికం, అందని పథకాలు -ధరలు పెరుగుదల, ఉపాధిలేమి. ఫలితం స్పందన షేర్ వంటి స్వచ్ఛంద వడ్డీ సంస్థలు ఆగుపడటం మినహా మరొకటి లేదు. అరొకర పనిచేసి ఆర్భాట ప్రచారంతో రాష్ట్ర ప్రభుత్వం సుస్థిరత కోసం పొదుపు గ్రూపు మహిళల్ని టార్గెట్ చేస్తున్నది. అందుకు మార్గం సెర్ప్ (సొసైటీ ఫర్ ఎలిమినేషన్ ఆఫ్ రూరల్ పావర్టీ).

కోటి 20లక్షల మంది పేద మహిళలకు ఏకకాలంలో అన్ని రకాల సమాచారం అందించగల నెట్ వర్క్ సెర్ప్. సెర్ప్ ఆధ్వర్యంలో అభివృద్ధి చేయటానికి ప్రయత్నిస్తున్నారు.

కోటి 20లక్షల మంది పేద మహిళలు, పన్నెండు లక్షల పొదుపు గ్రూపులు, 36వేల గ్రామైక్య సంఘాలు, 1140 మండల సమాఖ్యలు, 22 జిల్లా సమాఖ్యల ద్వారా ప్రభుత్వ ప్రచారానికి గ్రామస్థాయిలో వేలాదిమంది ఉద్యోగులను రకరకాల పేర్లతో నియమించి వెట్టిచాకిరి చేయిస్తున్నారు. ఎవరికోసం అయితే పని చేస్తారో, వారి వద్ద నుండే తగిన రుసుం వసూలు చేయాలన్న ప్రపంచ బ్యాంకు షరతు తు.చ. తప్పకుండా ఐకెసి ప్రాజెక్టులో అమలవుతున్నది. గ్రామీణ ప్రాంతాలలో ప్రభుత్వ పథకాల ప్రచారం అమలు పేరుతో వేల మందికి ఉపాధి సృష్టి జరుగుతుంది. వీరిలో 95% మహిళలే.

యానిమేటర్స్ 36వేల మంది, బుక్ కీపర్స్ 50వేల పైచిలుకు, బ్యాంక్ మిత్రులు 6వేలు, పిఓపిసిఎ (పూరెస్ట్ ఆఫ్ ది పూర్ కమ్యూనిటీ యాక్టివిస్ట్) 5వేలు, ఎన్.పి.ఎం.సి.ఎ. (నాన్ ఫెస్టిసైడ్ మండల్ కమ్యూనిటీ యాక్టివిస్ట్) 3000 మంది ప్రభుత్వ తాఫీదులతో గ్రామైక్య సంఘాల ద్వారా నియమించబడినవారు. వీరికి గ్రామైక్య సంఘాలు, పొదుపు గ్రూపుల నుండి గౌరవ వేతనం పేరుతో నెలకు రూ.200 నుండి రూ.2000/-ల వరకు చెల్లిస్తున్నారు. గ్రామ స్థాయిలో పనిచేసే ఉద్యోగులందరికీ కనీస వేతనాలు, ఉద్యోగ భద్రత, గుర్తింపు కార్డులు, పని గంటలు, కనీస సౌకర్యాలు అమలు జరగడం లేదు.

పేరుకే గ్రామైక్య సంఘాలు. పెత్తనం అంతా సెర్ప్ దే. పొదుపు గ్రూపులు పొదుపు చేసుకున్న సొమ్ములో నుండి, రుణం తాలూకా

వడ్డీ నుండి, వాటా ధనం నుండి వీరందరికీ వేతనాలు చెల్లిస్తున్నారు.

యానిమేటర్స్ 12 సంవత్సరాలుగా పనిచేస్తున్నారు. నెలకు రూ.300 నుండి రూ.1200 చెల్లిస్తున్నారు. గత 4 సం॥లుగా కనీస వేతనాలు కోసం పోరాడుతున్నప్పటికీ ప్రభుత్వం హామీలతోనే సరిపెడుతున్నది. బ్యాంకు మిత్రులకు రూ.500- 1500/-ల వరకు చెల్లిస్తున్నారు. గత 4 సం॥లుగా బ్యాంకులో ఉదయం 10 నుండి సాయంత్రం 5 గం॥ల వరకు పనిచేస్తున్నారు. లోన్ డాక్యుమెంట్లు, ఓచర్లు, అకౌంట్ ఓపెనింగ్, రికవరీలు మొదలగు పొదుపు సంఘాల పనితో పాటు బ్యాంకులకు వచ్చే ఇతర ఖాతాదారుల పనులు కూడా వీరు చేయాల్సి వస్తున్నది. కనీస వేతనాలు, గుర్తింపు కార్డుల కోసం రాష్ట్ర వ్యాపిత పోరాటానికి వీరు సన్నద్ధమౌతున్నారు.

బుక్ కీపర్స్ పొదుపు సంఘాల రికార్డులు నిర్వహణ చేస్తుంటారు. వీరికి నెలకు రూ.300/- చెల్లిస్తున్నారు. కనీస వేతనం కోసం పోరుసల్పడానికి సిద్ధపడుతున్నారు.

ఎన్.పి.ఎం.సి.ఎ., పి.ఓ.పి.సి.ఎ లు కనీస వేతనాలు, గుర్తింపు కార్డుల కొరకు సంఘటిత పోరాటానికి సన్నద్ధమవుతున్నారు. వీరంతా అరకొర జీతాలతో అర్ధాకలితో జీవితాలను కొనసా గిస్తున్నారు. ప్రభుత్వం ప్రస్తుతం మరో 36వేల మంది ఈ-బుక్ కీపర్స్ ని నియమించి, వారికి లాప్ టాప్ ఇచ్చి సమాచారాన్ని ఎప్పటికప్పుడు ప్రభుత్వానికి సేకరించి పంపే పనికి నెలకు రూ.1000/-లు గౌరవ వేతనం ఇస్తానని చెప్తున్నది. గ్రామాలలో వుండే పశువుల ఆరోగ్యం కోసం గ్రామానికి ఒకరిని గోపాల మిత్రులను కూడా నియమించాలని ప్రభుత్వం ఆలోచిస్తున్నట్లు సమాచారం.

గ్రామస్థాయిలో అన్ని పనులు అందరికీ మిళితం చేసి ఏ ఒక్క విభాగం పని చేయకపోయినా, ప్రభుత్వానికి కావలసిన పని జరిగేటట్లు సెర్ప్ అభివృద్ధి చేస్తున్నది.

వేతనాలు అడిగితే మీరు ఉద్యోగుల కాదు, సెర్ప్ కి బాధ్యత లేదు అని చెప్తున్నారు. క్రింది స్థాయిలో పొదుపు గ్రూపు మహిళలు ప్రభుత్వ పథకాలలో తమ వాటాను చెల్లించలేక, చెల్లించినవి కూడా సకాలంలో వారికి అందక పోతే, అందుకు ప్రత్యక్షంగా పనిచేసిన గ్రామ స్థాయి ఉద్యోగులను బాధ్యుల్ని చేస్తున్నారు. ఈ పరిస్థితి మారాలి. దోషికి శిక్షపడాలి. పొదుపు గ్రూపు మహిళలకు పథకాలు సక్రమంగా అందాలి. అందుకోసం పనిచేస్తున్న ఉద్యోగులకు కనీస వేతనం చెల్లించాలి. కనీస వేతనాల సాధన కోసం గ్రామస్థాయిలో వివిధ రకాల పేర్లతో పనిచేస్తున్న వారంతా ఐక్యంగా ఉద్యమించాలి. పొదుపు సంఘాల మహిళలతో చేతులు కలిపి ఐక్య పోరాటానికి నూతన సంవత్సరంలోకి అడుగిడదాం.

కె. ధనలక్ష్మి, శ్రామిక మహిళా స్టేట్ కన్వీనర్





# అమెరికాలోని కజకిస్తాన్ ఆకలి

అమెరికాలోని ప్రధాన నగరాల్లో పేదరికం పెరుగుతున్నందున కుటుంబానికి తగినంతగా ఆహారాన్ని అందించలేని కుటుంబాల సంఖ్య పెరుగుతున్నట్లు ఒక నూతన సర్వే డిసెంబర్ 15న వెల్లడించింది. అమెరికా మేయర్ల సదస్సు 2011లో నిర్వహించిన సర్వే ప్రకారం ఆకలి, గృహ వసతి లేమి 29 నగరాలకు గాను 25 నగరాల్లో 2010, సెప్టెంబర్ నుంచి 2011 ఆగస్టు మధ్య కాలంలో అత్యవసర ఆహార సహాయం కోసం విజ్ఞప్తుల సంఖ్య బాగా పెరిగినట్లు వెల్లడించింది. ఈ అత్యవసర ఆహార సహాయాన్ని కోరిన వారిలో 26 శాతం మంది ఒకప్పటి ఉద్యోగులు కాగా దాదాపు సగం మంది ఇంటివద్దనే ఉండే ప్రజలున్నారు. వృద్ధులు 19 శాతంగా ఉన్నారు. గృహ వసతి లేనివారు 11 శాతంగా ఉన్నారు. 2007-09 మాంద్యం వల్ల ఏర్పడిన నష్టం తీవ్రతను ఎత్తి చూపిన తాజా నివేదిక ఇది. ఆర్థిక మందగమనం రెండున్న రేళ్ళ క్రితం ముగిసినప్పటికీ పుంజుకోవడం మాత్రం చాలా నెమ్మదిగా ఉంది. నిరుద్యోగం అత్యున్నతంగా 8.6 శాతంగా ఉంది. 2.44 కోట్ల మంది అమెరికన్లు పనికి దూరమై లేదా సరైన ఉపాధి లేకపోవడం వంటి వాటితో ఉన్నారు. ఉద్యోగిత మాంద్యం ప్రారంభమైన 2007, డిసెంబర్ నాటి స్థాయిల కంటే తక్కువగా 63 లక్షలుగా ఉంది. ప్రభుత్వ గణాంకాలనుసరించి 2010లో 4.91 కోట్ల మంది అమెరికన్లు పేదరికంలో

నివసిస్తున్నారు. అదే సమయంలో ఆహార స్థాంపులు, సబ్సిడీలపై ఆధారపడిన వారి సంఖ్య 16 శాతం పెరిగి 1.36 కోట్లకు చేరుకుంది. ఆహార సహాయం కోసం డిమాండ్ పెరగడానికి నిరుద్యోగం, పేదరికం, తక్కువ వేతనాలు, ఎక్కువగా ఉన్న ఇళ్ళ ధరలు ప్రధాన కారణాలుగా ఆ సర్వే తెలిపింది. నగరాల్లో పంచిన ఆహారం సగటున పది శాతం పెరిగినట్లు అది కనుగొంది. తాము అందించిన ఆహార పదార్థాల పరిమాణంలో పెరుగుదల ఉన్నట్లు మూడింట రెండు వంతుల నగరాలు తెలిపాయి. అత్యవసర ఆహార కొనుగోళ్ళ కోసం తమ మొత్తం బడ్జెట్లు పెరిగినట్లు దాదాపు 71 శాతం నగరాలు చెప్పాయి. 29 నగరాలకు గాను 27 నగరాల్లో అత్యవసర ఆహార సహాయం కోరిన వారిలో 27 శాతం మందికి అది అందలేదని సర్వే కనుగొంది. 86 శాతం నగరాల్లో ఆహార ప్యాంట్లీలు, అత్యవసర వంటశాలలు తాము అందించే ఆహార పరిమాణాన్ని తగ్గించాల్సి వచ్చింది. వచ్చే సంవత్సరం కూడా ఆహార సహాయానికి డిమాండ్లో తగ్గుదల ఉంటుందని ఏ ఒక్క నగరం భావించడం లేదు. ప్రభుత్వ నిధుల్లో కోత, ప్రజల నుంచి అందే విరాళాలు తగ్గడం వల్ల ఆహార సమయాన్ని అందించే వనరుల్లో తగ్గుల వచ్చినట్లు పలునగరాలు ఊహిస్తున్నాయి. ఈ 29 నగరాల్లోనూ గృహ వసతి లేనివారి సంఖ్య కూడా సగటున ఆరు శాతం పెరిగినట్లు సర్వే కనుగొంది. \*

## చమురు కార్మికులపై విచక్షణారహిత కాల్పులు

డిసెంబర్ 18న కజకిస్తాన్లోని తగిన వేతనాల కోసం డిమాండ్ చేస్తూ సమ్మె చేస్తోన్న చమురు కార్మికులపై దళాలు విచక్షణారహితంగా కాల్పులకు పాల్పడ్డాయి. ఇందులో 70కిపైగా మరణించారని ఓ టీవీ ఛానల్ పేర్కొనగా, కేవలం 11 మంది మరణించారని అధికార వర్గాలు తెలిపాయి. చమురు ఉత్పత్తి చేసే పశ్చిమ ప్రాంతంలో చోటుచేసుకున్న భారీ అల్లర్లలో కనీసం 11 మంది మరణించారని, దాదాపు 90 మంది వరకు గాయపడ్డారని ఆ దేశ ప్రాసక్యూటర్ జనరల్ కార్యాలయం పేర్కొంది. ఝనావోయ్ పట్టణంలో, కాస్పియన్ సముద్రానికి సమీపంలో ఈ అల్లర్లు జరిగినట్లు తెలిపింది. అయితే మృతుల సంఖ్య 70కి పైగా ఉందని, 500 మందికి పైగా గాయపడ్డారని అనధికార వర్గాలను ఊటంకిస్తూ స్వతంత్ర కెప్లస్ టీవీ ఛానల్ పేర్కొంది. ఝనావోయ్ సెంట్రల్ స్టేషన్లో శాంతియుతంగా నిరసన తెలుపుతున్న చమురు కార్మికులపైకి పోలీసు కారు దూసుకు రావడంతో గొడవ ప్రారంభమయిందని తెలిపింది.

కెబిఎం చమురు సంస్థకు చెందిన వందలాది మంది కార్మికులు గత కొంతకాలంగా తగిన వేతనాల కోసం డిమాండ్ చేస్తూ నిరసన వ్యక్తం చేస్తున్నారు. కొన్ని నెలలుగా సమ్మెకు దిగిన వీరిపై గత మే నెలలో పోలీసులు కాల్పులు జరిపి వందలాది మంది కార్మికులను బలితీసుకున్నారు. అధ్యక్షుడు నూర్సుల్తాన్ నాజర్బేయెవ్ ఝనావోయ్లో 20 రోజుల ఎమర్జెన్సీ, కర్ఫ్యూను ప్రకటించారు. సమ్మెలో ఉన్న చమురు కార్మికులకు మద్దతుగా షేట్స్ నగరంలో వందలాది మంది మద్దతుదారులు నిరసనకు దిగారు. రైలు రవాణాను స్తంభింప జేశారు. ప్రాంతీయ రాజధాని ఆక్తావులో పోలీసుల చర్యను ఖండిస్తూ ప్రధాన స్టేషన్లో నిరసనలు జరిగాయి. ఝనావోయ్ నుండి దళాలను ఉపసంహరించాలని వారు డిమాండ్ చేశారు. కాగా సోవియట్ చరిత్రానంతర కాలంలో ఈ వారాంతంలో జరిగినవి అతిపెద్ద నిరసనలని పలువురు విశ్లేషించారు. \*\*\*



# సంస్కరణలపై వ్యతిరేకతని ఎదుర్కొంటున్న యుపిఏ

కాంగ్రెస్ నాయకత్వంలోని కేంద్ర యుపిఏ -2 ప్రభుత్వం ప్రపంచ ఆర్థిక సంక్షోభ అనుభవాన్ని కూడా లెక్కలోకి తీసుకోకుండా సంస్కరణలు అమలు చేయాలని ప్రయత్నిస్తున్నది. ఇటీవల భాని ప్రయత్నం కొంత బెడిసికొట్టింది. చిల్లర వ్యాపారంలో విదేశీ పెట్టుబడి, పెన్నను బిల్లు, ఎల్ఐసి బిల్లు, లోక్పాల్ బిల్లులతో కేంద్ర ప్రభుత్వం ప్రతికూలతను ఎదుర్కొంది. ఈ అంశాలలో ఎంత వేగంగా ప్రభుత్వం ముందుకు కదలాలని అనుకుందో, అంతవేగంగా దానికి బ్రేకులు పడ్డాయి. ఒక అడుగు వెనక్కి వేసింది. ఈ విజయం తాత్కాలికమయినా గొప్ప విజయం కింద లెక్క. బిజెపి, తృణమూల్ కాంగ్రెస్, డి.యం.కె. లాంటి పార్టీలు తమ రాజకీయ ప్రయోజనాల కోసం వ్యతిరేకించినా, దీనివెనక ప్రజాభిప్రాయం సంస్కరణలకి వ్యతిరేకంగా ఉందని ప్రభుత్వం గుర్తించాలి.

మొదటిది చిల్లర వ్యాపారంలో విదేశీ పెట్టుబడి అనుమతించాలనే నిర్ణయం దేశ వ్యాప్తంగా పెద్ద దుమారాన్ని రేపింది. అన్ని సంఘాలు, రాజకీయ పార్టీలు వ్యతిరేకించటంతో పాటు చిల్లర వ్యాపారుల ఒక రోజు బండ్ జయప్రదం కావటంతో ప్రభుత్వం తోకముడిచింది. వాల్మార్ట్ కంపెనీ 49 శాతం విదేశీ పెట్టుబడిని అనుమతించమని అడిగితే యుపిఏ ప్రభుత్వం ఏకంగా 51 శాతం అనుమతించాలని నిర్ణయించి తన ప్రభుభక్తిని చాటుకుంది. బిజెపి నాయకత్వంలోని ఎన్డిఏ ప్రభుత్వం 2002లో నూటికి నూరు శాతం విదేశీ పెట్టుబడిని అనుమతించాలని చూసింది. తర్వాత జరిగిన ఎన్నికల్లో ఓడిపోవటంతో సాధ్యంకాలేదు. ఇప్పుడు అవకాశవాదంతో వ్యతిరేకించింది. తృణమూల్ కాంగ్రెస్ డియంకెలు కూడా అదే కొవలోకి వస్తాయి. కొంతమంది కాంగ్రెస్ యంపిలు వ్యతిరేకించటం కూడా ఉత్తరప్రదేశ్ ఎన్నికలను దృష్టిలో పెట్టుకునే ప్రజాభిప్రాయానికి వీరంతా తలొగ్గారు.

ఫైనాన్స్ రంగ సంస్కరణల్లో ముఖ్యమైనదిగా భావించే పెన్నన్ బిల్లుకు కూడా ఎదురుదెబ్బ తగిలింది. అమెరికా అధ్యక్షుడికి మన ప్రధానమంత్రి వాగ్దానం చేశారు గాబట్టి, ఇక్కడున్న వ్యతిరేకతను లెక్క చేయకుండా ప్రభుత్వం ముందుకు పోవాలని ప్రయత్నించింది. కేంద్ర, రాష్ట్ర ప్రభుత్వ ఉద్యోగులు, రిటైర్డ్ పెన్షనర్లు, వివిధ కార్మిక ఉద్యోగ సంఘాలు బిల్లుకి వ్యతిరేకంగా పోరాడాయి. చివరికి ప్రభుత్వంలో భాగస్వామిగా ఉన్న తృణమూల్ కాంగ్రెస్ కూడా బిల్లును వ్యతిరేకించటంతో దాన్ని ప్రస్తుతం పక్కన పెట్టారు. తృణమూల్ కాంగ్రెస్ ఇదే వైఖరితో ఎప్పుడూ ఉండాలని ఆశిద్దాం. గత ఎన్డిఏ ప్రభుత్వంలో వుండగా ఇదే తృణమూల్ కాంగ్రెస్ పెన్నన్ బిల్లును బలపర్చింది. చిల్లర వ్యాపారంలో విదేశీ పెట్టుబడిని వ్యతిరేకించిన బిజెపి పెన్నను బిల్లును సమర్థిస్తున్నది. 26 శాతం విదేశీ పెట్టుబడులకు కూడా అంగీకారం తెలిపింది.

ప్రభుత్వానికి ఎదురుదెబ్బ తగిలిన వాటిల్లో మరొకటి ఎల్ఐసి బిల్లు. ఎల్ఐసి లో ప్రభుత్వ పెట్టుబడిని 5 కోట్ల రూపాయల నుండి 100 కోట్ల రూపాయలకు పెంచే అవకాశం కల్పించే బిల్లు ఇది. భవిష్యత్తులో ఎల్.ఐ.సి. ని ప్రైవేటీకరించేందుకు ప్రభుత్వం పెట్టుబడిని పెంచుతున్నది. ఈ బిల్లును కూడా బిఎస్పి, తృణమూల్ కాంగ్రెస్, సమాజ్ వాదీ పార్టీ, తెలుగుదేశం పార్టీలు వ్యతిరేకించాయి. దాంతో ఈ బిల్లు పాస్ కావటం కూడా అనుమానమే.

ప్రజల్లో పెద్దఎత్తున చర్చ జరుగుతున్న మరో బిల్లు లోక్పాల్ బిల్లు. ఇది సంస్కరణలకు సంబంధించినది కాకపోయినా ప్రైవేటీకరణ విధానాల వలన పెరిగిపోతున్న అవినీతిని అరికట్టడానికి ఉపయోగపడుతుంది. పటిష్ట లోక్పాల్ బిల్లు కోసం పోరాడుతున్న పౌర సమాజం సభ్యులైన అన్నాహజారే లాంటి వ్యక్తులు అవినీతి పెచ్చరిల్లటానికి కారణమవుతున్న ప్రైవేటీకరణ విధానాలపై పల్లెత్తి మాట్లాడకపోవటం ఒక కొసమెరుపు. ఈ బిల్లులో కూడా పార్లమెంట్ లోపలా, బయటా వచ్చిన వత్తిడితో ప్రభుత్వం కొన్ని మార్పులయినా చేయాల్సి వచ్చింది. ప్రధాన మంత్రిని కొన్ని మినహాయింపులతోనయినా లోక్పాల్ పరిధిలోకి తేవటానికి ప్రభుత్వం అంగీకరించింది. కొన్ని సవరణలతో పార్లమెంట్ లో ఆమోదం పొందిన లోక్పాల్ బిల్లు కొరత లేని పులి లాంటిదే. దానికి కనీసం రాజ్యాంగ బద్ధత కూడ కల్పించబడలేదంటే అవినీతి నిర్మూలన పట్ల యుపిఏ-2కు చిత్తశుద్ధి లేదని తెలిపోయింది.

ఏ ప్రభుత్వం అధికారంలో వున్నా సంస్కరణలకి వ్యతిరేకంగా వామపక్ష పార్టీలు మాత్రమే నికరంగా నిలబడుతున్నాయి. యుపిఏ-1 ప్రభుత్వానికి మద్దతు ఇచ్చిన కాలంలో కూడా ప్రయివేటీకరణ, విదేశీ పెట్టుబడులకు అనుకూల సంస్కరణలను వ్యతిరేకించాయి. వామపక్షాల మద్దతు అవసరంలేని ప్రస్తుత యుపిఏ-2 ప్రభుత్వ హయాంలో కూడా వ్యతిరేకిస్తూ కార్మిక పక్షపాత పార్టీలుగా నిల్చాయి.

సంస్కరణల బిల్లుపై ఇప్పుడు వెనుకడుగు వేసిన ప్రభుత్వం, మళ్ళీ వాటిని ముందుకు తెస్తామని ప్రకటించింది. ఏకాభిప్రాయం సాధించటానికి కష్టపడుతున్నామని, వెనుకడుగు వేయటానికి పూర్తి మెజారిటీ లేకపోవటమే కారణమని ఆర్థికమంత్రి ప్రణబ్ ముఖర్జీ చెప్పారు. 5 రాష్ట్రాల ఎన్నికలు అయిపోయిన తర్వాత యుపిఏ ప్రభుత్వం మరలా ఈ ప్రమాదకర నిర్ణయాలను అమలు చేసే ప్రయత్నం చేస్తుంది. ఆ సమయంలో యుపిఏ ప్రభుత్వ భాగస్వామ్య పార్టీలు, బిజెపి వైఖరి ఎలా వుంటుందో కూడా వేచి చూడాలి. ఎవరు ఎలా వున్నా, సంఘటిత కార్మికోద్యమం ఒక్కటే ప్రమాదకర ప్రభుత్వ సంస్కరణలకు బ్రేకు వేయగలదు.

\*\*\*

- అజయ్ కుమార్



# జెఎల్ఎం పోస్టుల్లో కాంట్రాక్టు కార్మికులనే నియమించాలి

డిసెంబర్ 27న విద్యుత్ సంస్థలో పనిచేస్తున్న కాంట్రాక్టు కార్మికులతోనే జూనియర్, లైన్మెన్ పోస్టులను భర్తీ చేయాలని డిమాండ్ చేస్తూ వరంగల్ (హన్మకొండలోని ఎన్.పి.డి.సి.ఎల్. సిఎండి) కార్యాలయాన్ని విద్యుత్ కాంట్రాక్టు కార్మికులు ముట్టడించారు.



ఈ సందర్భంగా యునైటెడ్ ఎలక్ట్రిసిటీ ఎంప్లాయిస్ యూనియన్ రాష్ట్ర ప్రధాన కార్యదర్శి ఎన్. వెంకటేశ్వర్లు మాట్లాడుతూ ఇటీవల ప్రభుత్వం 6263 ఖాళీ పోస్టుల భర్తీ కోసం వెయిటేజీ పద్ధతి ప్రకారం ఉత్తర్వులు జారీ చేసిందన్నారు. దీంతో ప్రస్తుతం పనిచేస్తున్న కాంట్రాక్టు కార్మికులకు అన్యాయం జరిగే ప్రమాదం ఉందని ఆందోళన వ్యక్తం చేశారు. గత 10 నుండి 15 సంవత్సరాలుగా సబ్స్టేషన్ ఆపరేటర్లుగా, సి.బి.డి గ్యాంగ్ కార్మికులుగా, వాచ్మెన్లు, కంప్యూటర్ ఆపరేటర్లు, డ్రైవర్లుగా తదితర విభాగాల్లో విధులు నిర్వహిస్తున్నారని తెలిపారు. వారు అతితక్కువ వేతనంతో కాంట్రాక్ట్ పద్ధతిపై పనిచేస్తున్న వారిని కాదని, 'ఓపెన్ నోటిఫికేషన్' ద్వారా కొత్తవారికి ఉద్యోగాలు ఇస్తే సంస్థనే నమ్ముకొని పనిచేస్తున్న కార్మికులందరికీ తీరని అన్యాయం జరుగుతుందని ఆవేదన వ్యక్తం చేశారు.

సంస్థలో పనిచేస్తున్న కార్మికులందరికీ తమిళనాడు తరహాలో ఉద్యోగాలు కల్పించాలని, "నూతన వేతనాల జి.ఓ. ను" వెంటనే విడుదల చేయాలని డిమాండ్ చేశారు. ఈ సందర్భంగా సిఎండి కి పలు డిమాండ్స్ తో కూడిన వినతిపత్రం సమర్పించారు. ఈ కార్యక్రమంలో రాష్ట్ర సహాయ కార్యదర్శి కె.రమేష్, యూనియన్ గౌరవాధ్యక్షులు రోయ్యల రాజు, జిల్లా అధ్యక్షులు ఓంటేరు మల్లయ్య, ప్రధాన కార్యదర్శి గజ్జెల కుమార్, సి.హెచ్. వెంకటేశ్వర్లు, ఏ.విద్యాసాగర్, కె.పాపిరెడ్డి, ఎం.జయరాజు, ఏ.చేరాలు, పి.రాజు, డి.శ్రీనివాస్, పి. విజయ్, రమేష్, ఎం.కోటయ్య, సుమన్, జోన్ పరిధిలోని వరంగల్, ఖమ్మం, కరీంనగర్, నిజామాబాద్, ఆదిలాబాద్ జిల్లాలకు చెందిన కాంట్రాక్టు కార్మికులు 300 మంది పాల్గొన్నారు.

## వినిమయ ధరల సూచిక

(బేస్ 2001 = 100)

సెంటర్ సీరిస్	మే	జూన్	జూలై	ఆగస్టు
హైదరాబాద్	170	171	173	175
గుంటూరు	189	119	195	194
విశాఖపట్నం	186	189	195	195
వరంగల్	197	201	206	205
విజయవాడ	185	186	187	188
గోదావరి ఖని	195	197	198	202
<b>రాష్ట్ర సీరిస్</b>				
విజయనగరం	194	197	199	
రాజమండ్రి	196	199	202	
జగ్గయ్యపేట	196	198	200	
తిరుపతి	185	187	190	
కొత్తగూడెం	191	193	195	
నిజామాబాద్	197	200	203	
ఆలిండియా	187	189	193	
ఏ.పి.	187	189	193	

లింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్ఐ కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-



# కంప్యూటర్ టీచర్ల 105 రోజుల నిరవధిక సమ్మె - ఒప్పందంతో విరమణ

రాష్ట్ర వ్యాప్తంగా 6300 ప్రభుత్వ సక్సెస్ పాఠశాలల్లో 12,000 మంది కంప్యూటర్ ఫ్యాకల్టీలు 3 సం.లుగా పనిచేస్తున్నారు. 8 జిల్లాల్లో వీరికి నెలకు రూ.1800-2000/-లు మాత్రమే వేతనాలుగా చెల్లిస్తున్నారు. పి.ఎఫ్., ఇ.ఎస్.ఐ. వంటి సౌకర్యాలు అమలు కావడం లేదు. స్కూల్లోని నాన్ టీచింగ్ పనులన్నీ వీరిచేత ఎటువంటి అదనపు వేతనం లేకుండా చేయిస్తున్నారు. ఇచ్చే అరకొర వేతనాలు ఎన్ని నెలలకొకసారి వస్తాయో తెలియని శరిస్థితి. ఈ సమస్యలన్నింటిపైనా గత 8 నెలలుగా ప్రభుత్వాధికారులకు, మంత్రికి, ముఖ్యమంత్రికి వినతిపత్రాలిచ్చినా స్పందన లేదు. కార్మికశాఖ ఆదేశాలనూ అధికారులు, ఏజన్సీలు బేఖాతరు చేయడంతో సెప్టెంబరు 15 నుండి కంప్యూటర్ ఫ్యాకల్టీలు నిరవధిక సమ్మె చేపట్టారు. అనంతపురం జిల్లా మినహా రాష్ట్రంలో 105 రోజులు సమ్మె చేశారు. అనంతపురం జిల్లాలో 129 రోజులు సమ్మె చేశారు. డిసెంబర్ 28న సమస్యలపై ఒప్పందం కుదరడంతో సమ్మె విరమించారు.

సమ్మె చిత్తూరు, ప్రకాశం, వరంగల్, కరీంనగర్, హైదరాబాద్ మినహా అన్ని జిల్లాల్లో సమ్మె జరిగింది. శ్రీకాకుళం, కడప, కర్నూలు, రంగారెడ్డి, ఆదిలాబాద్, మెదక్ తదితర జిల్లాల్లో సమ్మె పాక్షికంగా జరిగింది. రాష్ట్ర వ్యాప్తంగా దాదాపు 6వేల మంది సమ్మెలో ఉన్నారు. వీరంతా ఏజన్సీల ద్వారా నియమించబడ్డారు కనుక తమకేం సంబంధంలేదన్న అధికారులు “ఒక్క రూపాయి కూడా వేతనం పెంచమన్న” ఏజన్సీలు టీచర్ల సమ్మెతో దిగిరాక తప్పలేదు. కంప్యూటర్ టీచర్ల సంఘ నాయకులతో చర్చించి, ఒప్పందం చెయ్యక తప్పలేదు. ఇది కంప్యూటర్ టీచర్ల నిరవధిక సమ్మె ఫలితమే. సంఘ సమావేశాలకు టీచర్లు హాజరయితే వారిని తొలగించడం ద్వారా గతంలో ఏజన్సీలు బెదిరింపులకు

పాల్పడ్డాయి. కంప్యూటర్ టీచర్ల సంఘ కార్యక్రమాలనూ వారు అడ్డుకున్నారు. సమ్మెలో పాల్గొంటే ఉద్యోగాల నుండి తొలగిస్తామని ఏజన్సీలు బెదిరించినా, కొన్ని జిల్లాల్లో విద్యాశాఖ అధికారులూ, స్కూలు అధికారులూ ఏజన్సీలకు వత్తాసు పలికినా టీచర్లు ధైర్యంగా సమ్మెలో పాల్గొనడం అభినందనీయం. సమ్మెలో నున్న టీచర్లను తొలగిస్తూ ఏజన్సీలు ఇచ్చిన ఉత్తర్వులనూ టీచర్లు ప్రతిఘటించారు. ఏజన్సీ కార్యాలయాలను, డి.ఇ.ఓ. కార్యాలయాలను, కలెక్టరేట్లను ముట్టడించారు. వివిధ రూపాలలో ఆందోళనా కార్యక్రమాలు నిర్వహించారు. మంత్రులనూ ఘెరావ్ చేశారు. చివరికి ముఖ్యమంత్రి సభలోనూ ఆందోళనలు నిర్వహించారు. వీటన్నింటి ఫలితంగా ప్రభుత్వం / ఏజన్సీలు దిగిరాక తప్పలేదు. ఒప్పందం చెయ్య తప్పలేదు.

ఒప్పందం ఫలితంగా కంప్యూటర్ టీచర్లకు నెలకు రూ.400 నుండి 800 ల వరకు వేతనాలు పెరుగుతాయి (4 జిల్లాలు మినహా). సమ్మెలో పాల్గొన్న వారెవరినీ తొలగించమని, పి.ఎఫ్., ఇ.ఎస్.ఐ. సౌకర్యాలను అమలు చేస్తామని ఏజన్సీలు ఒప్పందం చేసుకొన్నాయి. ప్రభుత్వ ఉత్తర్వులతో స్కూళ్ళలో కంప్యూటర్ టీచర్లతో ఇతర పనులు చేయించరాదని, చేయిస్తే హెడ్మాస్టర్లు అదనపు వేతనం చెల్లించాలని, అదనపు పని గంటలు పని చెయ్యడం ద్వారా కోర్సును ఫ్యాకల్టీలు పూర్తి చెయ్యాలని, అందుకై సమ్మె కాల వేతనాలను చెల్లిస్తామని, 15 రోజుల క్యాజువల్ లీవులు అమలు చేస్తామని ఏజన్సీలు ఒప్పందం చేశాయి.

భవిష్యత్లో కంప్యూటర్ టీచర్లు రాష్ట్ర వ్యాప్తంగా సంఘటితం కావాలి. అన్ని పాఠశాలల్లో కంప్యూటర్ విద్యను రెగ్యులర్ సబ్జెక్ట్ గా ప్రవేశపెట్టాలని, కంప్యూటర్ విద్యలో డ్రీ సాఫ్ట్వేర్ వినియోగించాలని ఉద్యమించాలి.

\* - ఎ.వి. నాగేశ్వరరావు

## అంగన్వాడీ వర్కర్స్ కు పెంచిన వేతనాలు చెల్లించాలి

ఎపి అంగన్వాడీ వర్కర్స్ & హెల్పర్స్ యూనియ్ (సిఐటియు) రామగుండం మండల జనరల్ బాడీ సమావేశం స్థానిక సిఐటియు ఆఫీసులో జరిగింది. ఈ సమావేశంలో అంగన్వాడీ కరీంనగర్ జిల్లా గౌరవాధ్యక్షురాలు పాల్గొని ప్రసంగించారు.

పెంచిన వేతనాలు వెంటనే చెల్లించాలని, పెండింగ్ లో వున్న 3 నెలల జీతాలు, గ్యాస్ బిల్లులు, టి.ఎ., డి.ఎ.లు వెంటనే చెల్లించాలని, కొత్త సెంటర్స్ కు గ్యాస్ కనెక్షన్స్ ఇవ్వాలని ఈ సమావేశం తీర్మానించింది. సిఐటియు రామగుండం మండల కార్యదర్శి ఏ.నరసింహారావు ఆధ్వర్యంలో పూర్తిస్థాయి మండల కమిటీని ఏకగ్రీవంగా ఎన్నుకున్నారు.

అధ్యక్షులు - పెండ్యాల విమల, కార్యదర్శి రాపోలు కమలేష్, ఉపాధ్యక్షులు జి. కృష్ణకుమారి, రామలక్ష్మి, సత్తమ్మ; సహాయ



కార్యదర్శులు సుజాత, మందల సుజాత, ఏ.సత్తమ్మ; కమిటీ సభ్యులు ఎ.గాయత్రి, ఎం.డి. రేషు, ఎం. శశికళ, ఎన్.లక్ష్మి, బి.పద్మ తదితరులు పాల్గొన్నారు.



# ప్రజారాగ్యం పట్టని ప్రభుత్వం - కానసాగుతున్న 104 సమైక్య

104 వాహన ఉద్యోగులు 2011 నవంబర్ 9 నుండి నిరవధిక సమ్మె చేస్తున్నారు. గత సంవత్సరం సమ్మె తర్వాత ప్రభుత్వం ఇచ్చిన హామీలు నెరవేర్చకపోవడంతో పాటు, 104 వాహనాలలో 2007 సంవత్సరంలో హెచ్ఎంఆర్జె సంస్థ ప్రభుత్వ అనుమతితోనే 1:1.5 ప్రకారం డ్రైవర్లు 653, డాటా ఎంట్రీ ఆపరేటర్స్ 669, ల్యాబ్ టెక్నిషియన్స్ 682, ఫార్మాసిస్టులు 682, స్టాకిస్టులు 122, ఆఫీస్ అసిస్టెంట్లు 115గా మొత్తం 2923 మంది ఉద్యోగులు పనిచేస్తున్నారు. వీరు ప్రస్తుతం రాష్ట్ర వ్యాప్తంగా సుమారు నెలకు 28వేల గ్రామాలకు సేవలందిస్తున్నారు. కనీసం 4 కోట్ల ప్రజలకు ఈ సేవలు అందుతాయి. ముఖ్యంగా 104 వాహనాలను మతాశిశు మరణాలు తగ్గించుటకు, దీర్ఘకాలిక వ్యాధుల వారికి, చిన్న పిల్లలు, బాలింతలు, బడిపిల్లలకు ప్రతినెల నిర్దిష్ట తేదీన 28 రోజులు ఈ సర్వీసులను అందించబడతాయి. కానీ ప్రభుత్వం గత సంవత్సరం సమ్మె తర్వాత కలెక్టర్లు, డి.ఎం. & హెచ్.ఓ ల ఆధ్వర్యంలో డిసెంబర్ 4, 2010న జి.ఓ. 1838, మెమో నెం.20639 ప్రకారం అప్పగించింది. ఈ మధ్య కాలంలో 104 వాహనాల నిర్వాహణపై కమిటీ వేసింది. కమిటీ నిర్ణయం ప్రకారం 104 వాహనాలలో పనిచేస్తున్న 1:1.5 పద్ధతిలో సిబ్బందిని 1:1 ప్రకారం తగ్గించుటకు రంగం సిద్ధం చేసింది. దీనివలన 1028 మంది ఉద్యోగుల ఉద్యోగాలు పోయే ప్రమాదం ఉంది. దీనితోపాటు ఫిక్స్డ్ తేదీన హెల్త్ సర్వీసులు 28 రోజుల పాటు సేవలందిస్తున్న 104 సర్వీసులను 24 రోజులకు కుదించాలని, సెలవులు, ఆదివారాలు వర్తింపజేయాలని నిర్ణయం చేసింది.

దీనిని వ్యతిరేకిస్తూ ప్రభుత్వానికి, అధికారులకు, సంబంధిత మంత్రికి, ముఖ్యమంత్రికి అనేకసార్లు వినతిపత్రాలు అందించి నప్పటికీ ప్రభుత్వం స్పందించలేదు.

సమ్మె చేయుటకు ముఖ్య కారణాలు : 1. కమిటీ రిపోర్టు ప్రకారం 1:1.5 పద్ధతిలో పనిచేస్తున్న ఉద్యోగులను 1:1 పద్ధతి ద్వారా 1028 మందిని తొలగించొద్దని, యధావిధిగా అందరిని కొనసాగించాలని (2) జనవరిలో ప్రభుత్వం ఇచ్చిన జి.ఓ. 3 ప్రకారం కాంట్రాక్టు / ఔట్సోర్సింగ్ ఉద్యోగులకు కనీస వేతనాలు అమలు చేయకపోవడం (3) 104లో పేరుకుపోయిన ప్రైవేటు వ్యవస్థ డి.సి, ఏ.డి.సి. లను తొలగించకపోవడంతో పాటు భారీగా వారికి వేతనాలు పెంచటం. (4) 475 వాహనాలకు గాను 150 వాహనాలు 6 నెలలుగా రిపేర్లతో ఆగిపోయినా రిపేర్లు చేయించక పోవడం (5) ప్రజలకు మందులు సరఫరా చేయకపోవడం (6) ఫుడ్ అలవెన్స్, వేతనాలు సరిగ్గా చెల్లించక పోవడం.

పై విషయాలను ఎం.ఎల్.ఏ., ఎం.ఎల్.సి. ల ద్వారా ఈ విషయాలను ప్రభుత్వం దృష్టికి తీసుకెళ్ళినా ప్రభుత్వం పట్టించుకోక పోవడంతో నవంబర్ 9, 2011 నుండి రాష్ట్ర వ్యాప్తంగా నిరవధిక సమ్మెలోకి ఉద్యోగులందరూ వెళ్ళడం జరిగింది. 20 రోజుల పాటు మండల, జిల్లా కేంద్రాలలో వివిధ రూపాలలో సమ్మె కొనసాగి నప్పటికీ ప్రభుత్వం స్పందించకపోవడంతో నవంబర్ 28, 2011న ఛలో హైదరాబాద్ కార్యక్రమంలో భాగంగా సుందరయ్య విజ్ఞాన కేంద్రం నుండి ఇందిరాపార్క్ వరకు 1000 మంది ఉద్యోగులతో ర్యాలీగా వెళ్ళి ఇందిరాపార్క్ ధర్నా చౌక్ వద్ద 17 రోజులుగా అర్ధనగ్న ప్రదర్శన, భిక్షాటన, రిలేదీక్షల ద్వారా నిరసన తెలిపినా ప్రభుత్వంలో చలనం లేకపోవడంతో యూనియన్ నాయకులు, ఉద్యోగులు 14 మందితో డిసెంబర్ 14వ తేదీ నుండి నిరవధిక దీక్షలు మొదలు పెట్టడం జరిగింది. ఉద్యోగులకు సంఘీభావంగా డిసెంబర్ 21 నుండి పి.డి.ఎఫ్., ఎం.ఎల్.సి. డా॥ గేయానంద్ నిరవధిక దీక్షలో కూర్చున్నారు. 6 రోజులు గేయానంద్ దీక్షలో కూర్చున్నా ప్రభుత్వం ఉద్యోగుల డిమాండ్లను ఏ మాత్రం పట్టించుకోకుండా డా॥ గేయానంద్ను అక్రమంగా డిసెంబర్ 24వ తేదీ రాత్రి 8.30 గం॥లకు అరెస్టు చేసి గాంధీ ఆసుపత్రికి తరలించారు. ఉద్యోగుల సమ్మెను విచ్ఛిన్నం చేయడానికి పోలీసులు టెంటు తొలగించి ఉద్యోగులను అరెస్టు చేసి పోలీస్ స్టేషన్కి తరలించారు. అయినప్పటికీ ఉద్యోగులు పోలీసుల బెదిరింపులకు లొంగక సిఐటియు సహాయంతో మళ్ళీ ఇందిరా పార్కు వద్ద తమ న్యాయమైన డిమాండ్లను సాధించుకొనుటకు టెంటు వేసి ధర్నా కార్యక్రమాన్ని కొనసాగిస్తున్నారు. డా॥ గేయానంద్ గారి అరెస్టుకు నిరసనగా డిసెంబర్ 27న ఆర్టీసి క్రాస్ రోడ్ నుండి అర్ధనగ్న ప్రదర్శనతో ఇందిరా పార్క్ వరకు ర్యాలీగా వెళ్ళి ప్రభుత్వ మొండి వైఖరికి నిరసన తెలియజేశారు.

ఉద్యోగుల సమస్యలను పరిష్కరించమని సంబంధిత ఆరోగ్య శాఖామంత్రిని 28వ తేదీన కలిస్తే ఉద్యోగులకు తనకు సంబంధం లేదని, ఉద్యోగులనే కాదు 104వే నిర్వీర్యం చేస్తానని ఉద్యోగులను బెదిరింపులకు గురి చేశారు. ఈ విషయంపై తనకేమి తెలియదని, ముఖ్యమంత్రిగారిని సంప్రదించాలని ఉచిత సలహాలు ఇచ్చారు. దీనితో ప్రభుత్వం దిగివచ్చి తమ సమస్యలను పరిష్కరించే వరకు తమ సమ్మెను కొనసాగిస్తామని ఉద్యోగులు మొక్కువోని దీక్షతో సమ్మెను కొనసాగిస్తున్నారు.

**రచ్చ రవిందర్, ప్రధాన కార్యదర్శి**  
104 కాంట్రాక్టు ఎంప్లాయిస్ యూనియన్  
\*\*\*



# నిరవధిక నిరాహారదీక్ష

డిమాండ్.. 104 ఉద్యోగులను యధావిధిగా కొనసాగించాలి  
జి.ఎస్. నెం. 3 ప్రభుత్వం తరఫున



సంచార వాహన ఉద్యోగుల సమైక్య మద్దతుగా

# నిరవధిక నిరాహారదీక్ష

104 ఉద్యోగులందరినీ ప్రభుత్వం తరఫున కొనసాగించాలి



దీక్షలో మాట్లాడుతున్న ఎమ్మెల్యేలు వి. బాలసుబ్రహ్మణ్యం, వై శ్రీనివాసులు రెడ్డి

డిమాండ్ :  
104 ఉద్యోగులను యధావిధిగా కొనసాగించాలి. ఎం.ఎల్.సి. డా॥ గేయానం నిరవధిక నిరాహారదీక్ష, దీక్షల్లో 104 సిబ్బంది  
G.D.No. 104 ఉద్యోగులను ప్రభుత్వం తరఫున కొనసాగించాలి.  
104 ఉద్యోగులను యధావిధిగా కొనసాగించాలి.

104 ఉద్యోగులను యధావిధిగా కొనసాగించాలని కోరుతూ ఎం.ఎల్.సి. డా॥ గేయానం నిరవధిక నిరాహారదీక్ష, దీక్షల్లో 104 సిబ్బంది





సూర్య సంవత్సర ఖగోళం

KLVO2A 456

2012

కర్కశం



HOLIDAYS

January : 14 Bhogi, 15 Sankranti/Pongal, 26 Republic Day February : 5 Milad-Un-Nabi, 20 Mahasivaratri,  
March : 8 Holi, 23 Ugadi, April : 1 Sri Rama Navami, 5 Babu Jagjivan Ram's Jayanthi, 6 Good Friday,  
14 Dr.B.R.Ambedkar Jayanthi, August : 10 Sri Krishna Janmastami, 15 Independence Day, 20 ID-UL-FITR (Ramzan),  
September: 19 Vinayaka Chavithi, October: 2 Gandhi Jayanthi, 22 Durga Astami, 24 Vijaya Dasami,  
27 ID-UI-ZUHA (Bakrid), November: 13 Deepavali, 25 Muharram, December : 25 Christmas

January							February							March						
Sun	Mon	Tue	Wed	Thu	Fri	Sat	Sun	Mon	Tue	Wed	Thu	Fri	Sat	Sun	Mon	Tue	Wed	Thu	Fri	Sat
1	2	3	4	5	6	7				1	2	3	4					1	2	3
8	9	10	11	12	13	14	5	6	7	8	9	10	11	4	5	6	7	8	9	10
15	16	17	18	19	20	21	12	13	14	15	16	17	18	11	12	13	14	15	16	17
22	23	24	25	26	27	28	19	20	21	22	23	24	25	18	19	20	21	22	23	24
29	30	31					26	27	28	29				25	26	27	28	29	30	31

April							May							June						
Sun	Mon	Tue	Wed	Thu	Fri	Sat	Sun	Mon	Tue	Wed	Thu	Fri	Sat	Sun	Mon	Tue	Wed	Thu	Fri	Sat
1	2	3	4	5	6	7			1	2	3	4	5						1	2
8	9	10	11	12	13	14	6	7	8	9	10	11	12	3	4	5	6	7	8	9
15	16	17	18	19	20	21	13	14	15	16	17	18	19	10	11	12	13	14	15	16
22	23	24	25	26	27	28	20	21	22	23	24	25	26	17	18	19	20	21	22	23
29	30						27	28	29	30	31			24	25	26	27	28	29	30

July							August							September						
Sun	Mon	Tue	Wed	Thu	Fri	Sat	Sun	Mon	Tue	Wed	Thu	Fri	Sat	Sun	Mon	Tue	Wed	Thu	Fri	Sat
1	2	3	4	5	6	7				1	2	3	4	30						1
8	9	10	11	12	13	14	5	6	7	8	9	10	11	2	3	4	5	6	7	8
15	16	17	18	19	20	21	12	13	14	15	16	17	18	9	10	11	12	13	14	15
22	23	24	25	26	27	28	19	20	21	22	23	24	25	16	17	18	19	20	21	22
29	30	31					26	27	28	29	30	31		23	24	25	26	27	28	29

October							November							December						
Sun	Mon	Tue	Wed	Thu	Fri	Sat	Sun	Mon	Tue	Wed	Thu	Fri	Sat	Sun	Mon	Tue	Wed	Thu	Fri	Sat
	1	2	3	4	5	6					1	2	3	30	31					1
7	8	9	10	11	12	13	4	5	6	7	8	9	10	2	3	4	5	6	7	8
14	15	16	17	18	19	20	11	12	13	14	15	16	17	9	10	11	12	13	14	15
21	22	23	24	25	26	27	18	19	20	21	22	23	24	16	17	18	19	20	21	22
28	29	30	31				25	26	27	28	29	30		23	24	25	26	27	28	29





మనసు ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	KLVOIA 456.
పుస్తకం పేరు	30825 అన్నం
తారీఖు	25-8-2023
ముందు అట్ట	yes
వెనుక అట్ట	yes
మొత్తం పేజీలు	37
పెద్ద సైజు పేజీలు	No
ఖాళీ పేజీలు	No
లేఖ పేజీలు	No
తయారు చేసినది	Mounika
పేజీలు విడదీసినది	Mounika
స్కాన్ చేసినది	Nandhu
పరీక్ష చేసినది	Pragathi
పేజీలు పరిచూసినది	
లైండింగు చేసినది	
ప్యాకింగు చేసినది	
స్కాన్ చెయ్యబడింది	
తప్పులు	NO
పరిస్థితి	good